
अकादेमीचे वतीन 


गोवा कोंकणी अकादेमीची 1986 ह्या वर्सा अधिकृत स्थापना 
जायत साकून अकादमीन लोकवेदाच्या जतनाच्या आनी संशोधनाच्या 
कार्याचेर भर दिल्ली आसा. सुरवेक डॉ. मनोहरराय सरदेसाय हांच्या 
मुखेलपणा खाला लोकवेद विभाग स्थापन करून गोंयच्या गांवा-गांवांनी 
जावपी जात्रा-फेस्तांचें दस्तावेजीकरण केल्लें आसा. ह्याच काळार 
अकादेमीन दोन उमेदवारांक म्हैसूर विद्यापिठांत धाडून लोकवेदाचें 
शास्त्रीय पद्दतीन संकलन आनी वर्गीकरण करपाचें प्रशिक्षणय दिल्लें 
आसा. डॉ. जयंती नायक ते मदली एक उमेदवार. तिणें लोकवेदाची 
एका बर्साची पदव्युत्तर पदविका घेतल्या तर बाय पुष्पलता कासकर हिणें 
लोकवेदाची दोन वर्सांची पदव्युत्तर पदवी घेतल्या. 
डॉ. जयंती नायक ही म्हैसूर विदयापिठांतल्यान पदविका घेवन 
येतकच गोवा कोंकणी अकादेमीत लोकवेद विभागात रुजू जाली. सुरवेक 
डॉ. सरदेसाय हांच्या मार्गदर्शनाखाला तिणे हें सकलन -संवर्धनाचें काम 
सुरू केलें. फुडें अकादेमीचे मांडावळीत बदल जालो आनी अकादेमीन 
नेमिल्ले लोकवेद समितीचे मान्यतायेन तिणें हें काम स्वतंत्रपणान फुडें 
व्हेलें. मुळांत संशोधकीय नदर आनी निरिक्षणाचे गूण आंगांत आशिल्ल्यान 
आणि कोंकणींतली एक सर्जनशील लेखिका आशिल्ल्यान डॉ. जयंती 
नायक गोंयच्या तळा-गाळांत भोंबन, Ra नानपश्चात जातले 
लोकवेदाचे कितके तरी प्रकार संकलन Heh पावली. लोकवेदाचो 
वावर फक्त नोकरेचो भाग इतकी मर्यादा घालून न घेता जयंतीबायन एक 
ध्येय स्विकारून, आपल्या फावत्या वेळांतय तो केल्लो आसा, हाका 
लागून लोकवेदाचो एक मोलादीक ठेवो आज अभ्यासकांक उपलब्ध 
जाल्लो आसा. 
लोकबंध/3 


जयंतीबायन संकलन केल्ल्या लोकगितां - काणयां मदलो 
कांय वांटो हे आदी अकादेमीन पुस्तक रुपान छापून हाडला . आज 
अभ्यासकांक ताचो भोव उपेग जाता. फक्त संकलनच करून ती रावली 
ना तर जे प्रकार मेळळे, तांचो तिणें खोलायेन अभ्यास केला, तांच्या 
मुळां-ताळांसंबंदी शास्त्रीय परिमाणांच्या आदाराचेर निश्कर्शय काडल्यात 
आनी कोंकणी लोकसस्कृतायेचें एक आगळे चित्र समाजामुखार दवरलां. 

ह्या पुस्तकांत लोकवेदासंबंदी बट्ट सोळा लघुनिबंद आस्पावल्यांत. 
लोकवेदाच्या विविध प्रकारासंबंदान खास करून लोकगितां संबंदान 
ते भाश्य करतात. ते म्हायतीपर आसात आनी लोकसंस्कृताये संबंदी 
सोदवावर करप्याक, मुळावी अभ्यास सामुग्री म्हण उपकाराक थारपी 
आसात. ते भायर परिशिश्टांत दोन दिर्घ काव्यां आस्पावल्यांत. तांचोय 
अभ्यास सामुग्री म्हण उपेग जातलो. 

गोंयच्या तळा-गाळांत आजय जायतो लोकवेद शिंपडून आसा, 
तो संकलीत जावचो, तेच बरोबर नवे पिळगेक लोकवेदाच्या अभ्यास 
क्षेत्रांत येबंक उत्तेजन मेळचें ह्या उददेशान गोवा कोंकणी अकादेमीन 
'लोकवेद संशोधनवृत्ती', 'लोकवेद अभ्यास प्रकल्प' तशेंच “लोकवेद 
पुस्तक प्रकाशन' ह्यो येवजण्यो चालीक लायिल्ल्यो आसात. अकादेमी 
लोकवेदाच्यो कार्यशाळा घेवंकय अर्थीक पालव दिता. अभ्यासकांनी 
ह्या येवजण्यांचो लाब घेवन लोकवेदाच्या क्षेत्राक योगदान दिवचें. 


सुरेश गुंडू आमोणकार 
अध्यक्ष, 
गोवा कोंकणी अकादेमी 


17 ऑगस्ट 2019 

मनोगत 


5 ऑक्टोबर 2014 ते 19 जुलै 2015 ह्या णव म्हयन्याच्या काळांत 
सुनापरांत दिसाळ्यांत लोकबंध ह्या नांवान दर पंद्रशीत उजवाडाक येवपी, 
लोकवेद विशयावेल्या )क्षशुश्रपव/श वट्ट सोळा लघुलेखांचो आस्पाव 
ह्या पुस्तकांत आसा. लोकवेद विशयावयलें एक हलकें-फुलकें खास 
करून लोकगितांचो संदर्भ दिवन एक सदर सुनापरांताचे आयतार पुरवणेंत 
बरोवचें अशें त्या वेळावेले संपादक श्री. बाबली नायक हांणी सुचयलें, 
ते प्रमाण हें सदर बरोवन जालें. गोय केरळ, कर्नाटक, महाराष्ट्र अशा चार 
राज्यांनी कोंकणी समाज भोव करून शिंपडला. ह्या समाजांत घोळणुकेंत 
आशिल्ल्या लोकगितांचो आदार खास करून हे लेखमाळेखातीर घेतला. 
फाटल्या सुमार तीस वर्सांत गोंय आनी गोंयांभायर आशिल्ल्या कोंकणी 
समाजांतल्यां लोकगितां-लोककथांचो संग्रह करपाची संद वा सुयोग 
म्हाका मेळ्ळो, हातूंत कांय दुर्मीळ लोकगितांचो वा लोककाव्य प्रकारांचो 
आस्पाव आसा. हे लेखमाळेखातीर तांचो उपेग जालो. ह्या पुस्तकावरवीं 
तांचे लिखित दस्ताबेजीकरणय जालें, जाचो लोकवेद विशयाचेर सोद 
वावर करप्यांक वा अभ्यासकांक लाब जावू येता. 

हे लेख एक दिसाळ्याचे पुरवणेखातीर ated आशिल्ल्यान 
तांकां उतरांची मर्यादा आशिल्ली. विशयाच्या विस्ताराक वाव आसुनय 
तो करूक मेळळोना, हाची वाचकांनी मुजरत नोंद घेवची. 

हे लेखमाळेखातीर कोंकणी लोकमानसाचे जिबेर घोळपी कांय 

दुर्मीळ तशेंच म्हत्वपुर्ण लोकगितांचो संदर्भ घेतिल्लो आसा आनी तांकां 
अनुसरून निवेदन बरयिल्लें आसा. हलकी फुलकी आसली तरी सामान्य 
वाचकांक तेचबरोबर अभ्यासकांक ही लेखमाळ बरीच भाविल्ली हैं हांगा 
मुजरत नोंद करूंक जाय. 

ह्या संग्रहांत दोन परिशिश्टां जोडल्यात. परिशिश्ट - 1 मदीं 
'कुळी' हो ठाकर जमातीमदीं आशिल्लो अतिशय दुर्मीळ असो काव्य- 
गायन प्रकार आसा. 1992 वर्सा कृष्णा येसो ठाकर हांचेकडल्यान ती 
हांबें दस्तावेजीत करून ues. तर परिशिश्ट - 2 मदीं 'यशोदी 
देवकी बरी विटाळशी आसा हें एक फुगडेचें दीर्घगीत, जें म्हजी सर्गेस्त 
पणजी रमाबाय नायक म्हाका भुरगेपणांत काणये रुपांत सांगताली, तें 
आस्पावलां. प्रस्तूत पुस्तकांत तें फुगडी गीत म्हण आयलां, आनी तें स. 
राधा विनायक गांवकार हिणें मुगोळी-साश्‍्ट हांगाच्या आपल्या कुळारचें 
देणें म्हण म्हजे हातींत 1993 वर्सा दिल्लें. संस्कृतीच्या ह्या उपासकांनी 
दिल्लें हैं देणें ह्या पुस्तकाच्या माध्यमांतल्यान हांव आज वाचप आनी 
अभ्यासकांच्या हातींत सोंपयता. 

हैं पुस्तक गोवा कोंकणी अकादेमीच्या “लोकवेद पुस्तकां प्रकाशन' 
येबजणेखाला उजवाडाक येता. हे आदीं अकादेमीन लोकवेदा बयलीं 
म्हजीं जायतीं पुस्तकां उजवाडाक हाडल्यांत. अकादेमींत हांव लोकवेद 
संशोधिका म्हण फाटल्या तीस वसां सावन वाबुरता. अकादेमीच्या मर्यादीत 
साधनसुविधेच्या आदारान अधिकृत जावं व्यक्तीगत दोनय पाबंड्याचेर 
लोकवेदाचें शक्‍य तितलें काम करपाचो यत्न हांवें केला आनी अकादेमीन 
तो पुस्तक रुपांत उजवाडाक हाडून वाचक अभ्यासकांच्या हातींत दिला, 
ते खातीर अकादेमीक मनासावन दिनवास. 


- डॉ. जयंती नायक 

1. 
आदि नमन वंदू... 


लोकसस्कृतायेंत नमन हे गजालीक खूब म्हत्व आसा. नमन 
घालप म्हणल्यार, नमस्कार करप, आवाहन करप, याद करप, आशिर्वाद 
घेवप, आपूण जें कार्य करूक भायर सरला, ते खातीर देव-देवतांची वा 
ह्या संबसारांतल्या अदृश्य शक्तींची कृपा-दृश्टी मागप. 

कोंकणी लोकवेदांत शिगम्याच्या मांडार, बनवड़ गायनात, 
रणमालें-जागर नाचतना खाशेले प्रकाराचीं नमना गायिल्लीं मेळटात. हीं 
नमनां काव्यरुपांत आसतात. भौतेक शिगम्याच्या मांडार, 

“असे पयलें नमन घालू Se मातेस बा, 

पयलें नमन घालू IR मातेस मू 

अशी धर्तरेच्या नमनान सुरवात जाता. ते उपरांत नमन घालतात 
तें चद्र-सूर्याक 

“असे दुसरें नमन घालू चाद-सूर्यास बा, 

दुसरें नमन घालू चांद-सूर्यास मू 

ह्या दोन नमनां उपरांत गांवच्या देव-देबतांक ताच्या तांच्या माना 
प्रमाण नांबां घेवन नमन घालतात. 

'बनवड' गायन प्रकारांत नमन फुडलें तरेन घाल्लें मेळटा: 

“गणराया म्हण नाम तो सोबणार असे गा, 

लोकां विचारा तो जाती गा. 

जये रामा शिवरामा, FACT मांडिला गा 

देवांनी सुमरण बोलिलां गा. 

सदाच्या शिवा ह्या म्हण उगवत्या देवा गा, 

ह्या म्हण उगवत्या देवा गा 

आदिं रे नमन वंदू आदिनाथा गा, 

ह्या म्हण जगाच्या देवा गा 

दुसरें रे नमन ag पाताळी शेखा गा, 

ह्या म्हण आकाशी मेघाला 

तिसरें रे नमन वंदू धरतरे माये गा, 

हे म्हण काळे गा भुयेला 

बनवडींत Ag एकवीस नमनां आसात. हातूंत गणपती, म्हादेव, 
सप्तरूशी, कृष्ण, दशावतार, विष्णू, ब्रह्मा, saa, णवखंड धन्नी, 
बाराखंड सागर, चवदा रत्नां, पोनळ-दुर्ग, चांद-सूर्य, खेळटे बीर तेलाची 
धार आनी पेट्टी जोत हांकां घाल्ल्या नमनांचो आस्पाव आसा. 

'रणमालें' ह्या लोकनाट्यांतल्या नमनाची तरा” बाठारा प्रमाण 
बदलिल्ली मेळटा मात नमनाच्यो देवता समान मेळटात. 

देखीक: सत्तरींतले रणमालें 

RAA नमन गणपती 

मगा नमल्या सरास्पती 

पयला नमान घालूं गणीसा देवा गा, 

दुसरां नमान घालूं सरास्पती माये 

तिसरा नमान घालूं तीन मुर्ती देवा गा 

सरस्पती शारदा खेळे रंगी माया 

असो खेळ सो खेळो गे माये जोगीण नाथा, 

सरस्पती शारदा खेळे रंगी माया” 

(वट्ट च्योबीस नमनां, जातूंत धर्तरीमाया, चांद-सूर्य धरून 
ग्रामदेवता तशेंच हेर देव-देवतांचो आसपाव आसता. ) 


सत्तरीत कांय कडेन नमन करा ओ पृथूमेक...' म्हुणून गायनाची 
सुरवात जाता. 


10/लोकबंध 


साग्या बयलें रणमालें : 

“'म्हणया गणपती नमो सरस्पती 
आदलें नमन! 

आदलें नमन करू देवा आदिनाथा 
सरस्पती शारदा आल्यो रंगी माया 
खेळे रे खेळे रे खेळ जोगीण नाथा 
सरस्पती शारदा आल्यो रंगी माया. 
दुसरें नमन! 

दुसरें नमन करू धर्तरे माये 
सरस्पती शारदा आल्यो रंगी माया 
खेळे रे खेळे रे खेळ जोगीण नाथा 
सरस्पती शारदा आल्यो रंगी माया. 
(ag एकवीस नमना जातात) 


2 


‘SRR’ ह्या लोकनाट्य प्रकारांत, 

“नमन करू पाताळीच्या शेखा, 

पाताव्ठीचा शेख उबा सोभेवर! 

नमन करू धरतरे माये, 

ead माया उबी unen! 

अश्या वळींनी नमनाक सुरवात जाता. 

धालांच्या मांडार नमनाचें म्हण वेगळे गीत मेळना. पूण परंपरेन कांय 
गितां सुरवेक गावपाचीं आसतात. ह्या गितांनी धर्तरीमाया, तुळशीमाया, 
सातेरमाया, रंभामाया, वनदेवतामाया ह्या देवतांचीं नावां मुखेलपणान 
गुतिल्लीं दिसतात. जीं पळयत जाल्यार, ताच्याच आवाहना खातीर तीं 
frat गायतात, हें स्पश्ट जाता. 

नमनाची ही परंपरा आनी तातुतल्या देव-देवताचीं गुंतिल्लीं नावां 
पळयत जाल्यार एक गजाल लक्षात येता ती म्हणल्यार सगल्या नमनानी, 
धर्तरीमाया, चांद-सूर्य हीं नावां मुखेलपणान येतात. कांय कडेन तर 

'धर्तरी' वा पुर्थूमी'क सगळ्यांत पयलो मान दिल्लो मेळटा. ते उपरांत 
चांद-सुर्याक. 
सैम आनी सृश्टीचें आपल्या जिवितांतलें अनन्य सादारण म्हत्व 
आदिम मनशान जाणिल्लें. धर्तरेच्या कुसव्यांत रूजवून-पोसवतलें आपलें 
जिवीत तिच्या कृपादृश्टी बगर तिगप शक्य ना हें ताका होलमल्लें. 
चांद-सुर्याचे अखंड गतीचेर आपल्या जिविताची गती उबी आसा हैं 
ताका कळिल्लें. दोंगर-न्हयो, झाड-पेड, जीव-जितापत सगळ्याचेंच 
म्हत्व आपल्या जिवितांत आसा हेंवय तांकां कळिल्लें आनी म्हुणूनच 
ताणें धर्तरेक मातृरूपांत पळयिल्ली, चांद-सूर्याक पालनकर्त्याच्या रुपांत 
झाड-पेड, दोंगर-न्हयो, जीव-जितापत... सगळ्यांक देवरूपांत. तांकां 
सगळ्यांक ताणें भक्तीभावनेन पुजिल्लीं. ताच्या अस्तित्व राखणे खातीर 
तो जिवापाड वाबुरिल्लो आनी वेळा-काळार तांकां नमन घालून ताणें 
आपले परीन तांकां जागृतय केल्ली. 
७७७ 

25 
दिंनल्या देवा आमच्या NKT... 


लोकनृत्य म्हणचे एक विधीच. आदिम काळार मनशान नृत्यां 
करून संवसारांतल्या अदृश्ट शक्‍तींक होरावपाचो आनी आपली इत्सीत 
मनोकामना पूर्ण करून घेवपाचो यत्न केल्लो आसा. हेच खातीर खंयचीय 
लोकनृत्यां हीं खंयच्या ना खंयच्या उत्सवा कडेन, व्रता कडेन वा विधी 
कडेन संबंदीत मेळटात. भौतेकदां नृत्य हेंच उत्सवाचे मुखेल कार्य वा 
भाग आसता. 

गोंयची लोकसंस्कृती ही मुळची कृषीप्रधान सस्कृती. ही सस्कृती 
मातूप्रधान सस्कृती कडेन जोडिल्ली आसा. मातृप्रधान सस्कृती ही 
पितृप्रधान सस्कृती परस मुळावी, देखून गोंयचीं बायलांचीं लोकनृत्या 
हीं दादल्यांच्या लोकनृत्यां परस चड आदिम थारतात. 

गोंयांत बायलांचे तीन म्हत्वाचे, लोकनाचाचे उत्सव मेळटात. 
ते उत्सब म्हणल्यार 'दिंनलो', 'कातयो', आनी 'धालो.. ह्या तिनांय 
मदलो 'दिंनलो' हो चड मुळावो उत्सव जावन आसा. गोंयच्या हिंदू 
POA समाजांतल्यो, खास करून 'काणकोण' आनी 'केपें' म्हालांतल्यो 
बायलो हो उत्सव मनयतना दिसतात. 'दिंनलो' हाचो उल्लेख 'धिल्लो', 
‘fore’ असोय केल्लो मेळटा. 'दिणो' संकल्पने कडेन हो उत्सव 
संबंदीत मेळटा. “दिणो' म्हणल्यार आंकवार. जो अजून फळूंक ना असो. 
सुसस्कृत भाशेंत सांगपाचें जाल्यार किशोर . लोकसमाजान चल्या भुरग्या 
खातीर खाशेलेंपणान हें उतर वापरिल्लें मेळटा. 

दसरो-दिवाळी हे दोनय धन-धान्य समृद्धतायेचे उत्सव. दसऱ्या 
कडल्यान शेतां लुवणेक सुरवात जाता आनी उपरांत दिवाळी येता 
म्हणल्यार घरदार धन-धान्यान भरून बोत्ता. लक्ष्मी घरांत आयिल्ल्याची 
ही खोशी आदिम मनशान नृत्य करून उक्तायल्या. जे धर्तरेन हें सगलें 
वैभव आपल्याक fea, तिचे विशींची कृतज्ञताय ताणें तिचीं गितां गावन 
व्यक्त केल्या. 

नृत्या मदीं एक यावात्मक शक्त आसा अशें आदीम मनीस 
मानतालो. नृत्य धरून धर्तरेची ही सृजनशक्त जागोवपाचोय मनशान 
यत्न केला. 

'दिंनलो' नांवाचो राखण्याचो उत्सव (दादल्या भुरग्याचो) आसा, 
अशें सर्वसामान्य लोकांचे माहितीक आसा. मात 'दिंनलो' हो बायलाचोय 
उत्सव आसा, हें खूब उणे लोक जाणांत. दोनय दिंनल्याचें सादरीकरण 
वेगळें आसलें तरी एकाचो दुसऱ्या कडेन निश्चितच संबंद आसा. दोनय 
दिंनल्यांनी “दिणेंपण' म्हत्वाचे. दादल्यांच्या दिंनल्यांत सगळे दिणे चेडेच 
आसतात, तर बायलाच्या दिंनल्यांत निमाणे दिसा एका दिण्या चेड्याचो 
सहभाग आसता. शिवाय आंकवार, म्हणजे दिण्या चलयांक ह्या उत्सवात 
मुखेल भूमिका आसता. दिंनल्याची पुजा आंकवार चलयेच्याच हातान 
जाता. (तशी चली घरवयेंत नासल्यार मागीर सवाशीण बायल ती करता). 

एके वटेन atte समृद्धतायेची, धर्तरी फूलून-फळून तयार 
जाल्ल्याची खोशी मनयतनाच, आपल्या वाडिल्ले संततीचे फलप्राप्ती 
खातीर योग्य असो काळ आसा हें उमजून प्रतिकात्मक रितीन, विधियुक्त 
शेंसोवपाचें' कार्य करून तांकां लग्न-संबंदाक (शारीरीक संबंदांक) 
मान्यताय दिवपाचो विधी आदिम मनशान केला अशेच ह्या उत्सवाचो 
अभ्यास केल्यार दिसता. मुळच्या उद्देशाक उपरांत सांस्कृतीक अभिसरणां 
बांगडा हेर गजालीय येवन जुळळ्यांत. एक गजाल मुजरत नोंद करूंक 
जाय, गोंयच्या हेर वाठारांत हेर समाजांत जसो राखण्याचो 'दिंनलो' जाता, 
तसो तो काणकोण-केपेंच्या ज्या वाठारांत बायलांचो दिनलो जाता, थंय 
जायना. थय फक्त बायलांचोच दिंनलो जाता. 

सुमार एकवीस राती हो दिंनल्याचो नृत्योत्सव जाता. पयल्या दिसा 
रोयणीची माती हाडून एक गुळो करून आळवां पानांचेर दवरतात, आनी 
दिवो-बात पेटोबन, फूल कुकूम घालून ताची पुजा करतात. उपरांत ताचेर 
'तांदूळ मारून' तो 'शेंसयतात.' 

दर दिसा नबी नवी माती लावन ह्या दिनल्याचो आकार वाडयतात. 
निमणे राती, दीस उजवाडटेर सकाळी घरवयेचो दिणो चलो ताका उपाराचो 
fee दाखयता. मागीर हो दिंनलो उदकाच्या जाग्यार पावयतात. 

दर दिसा काळोख पडल्या उपरांत दिंनल्या मुखार बायलो वर्तुळकार 
उब्यो रावन गितां गायत नाचतात. दिस उजवाट्यार हो नाच थांबयतात. 
गितांचे उतरावळींत बच्योच आदिम संकल्पना जुळिल्ल्यो मेळटात. बरींच 
गितां धालो fret कडेन साम्य दाखोवपी आसात, मात नमनाचें फुडले 
तरेचें गीत खाशेलेपणान दिंनल्याक गायिल्लें मेळटा : 


'आकरी चाकरी दिंनल्या तुजी चाकरी. 
पाताळांतल्यान दिंनलो हाडला म॒त्यूलोका. 
ह्यावू दिंनल्या माती सारया, 

माती सारोवन दिंनल्या, करा उजवाडा. 


आकरी चाकरी दिंनल्या तुजी चाकरी. 
पाताळांतल्यान दिंनलो हाडला मृत्यूलोका. 
ह्यावू दिंनल्या शेण सारया, 

शेण सारोवन दिंनल्या, करा उजवाडा. 


आकरी चाकरी दिंनल्या तुजी चाकरी. 
पाताळांतल्यान दिंनलो हाडला मृत्यूलोका. 
ह्यावू RAEN काजळ-कुकूम घाला, 
काजळ-कृकूम घालून ACI, करा उजवाडा. 

आकरी चाकरी दिंनल्या तुजी चाकरी. 
पाताळांतल्यान दिंनलो हाडला मृत्यूलोकां. 
ह्यावू दिंनल्या माती सारया, 

माती सारोवन fedem, करा उजवाडा. 


आकरी चाकरी दिंनल्या तुजी चाकरी. 
पाताळांतल्यान दिंनलो हाडला मुत्यूलोका. 
ह्यावू दिंनल्या फुलां घाला, 

फुलां घालून दिनल्या, करा उजवाडा. 


आकरी चाकरी दिंनल्या तुजी चाकरी. 
पाताळांतल्यान दिंनलो हाडला मृत्यूलोका. 
ag दिंनल्या तेल घाला, 

तेल घालून RIEN, करा उजवाडा. 


आकरी चाकरी दिंनल्या तुजी चाकरी, 
पाताळांतल्यान दिंनलो हाडला मृत्यूलोकां. 
ह्यावू दिंनल्या वात पेटया, 

वात पेटवून दिंनल्या, करा उजवाडा. 


सूर्य उदेले दोंगरीक, 
किरणा पडलीं धन्नीयेक 
बिड्डी सुटली गायतुरेचीं 
तानुलीं नाचली गवुणाक 
तानुलीं पावली दोंगरीक 


दिनल्या देवा आमच्या शेंसया! 
दिल्या देवा आमच्या staat’ 

ह्या गितांत टिंनल्याचे विधीचे वर्णन मेळटाच, वांगडा गोपालन 
संस्कृती कडेन संबंदीत आशिल्लो ह्या समाजाचो संबंदय स्पश्ट जाता. 
तशेंच 'दिंनल्या देवा आमच्या शेंसया' हें गिताचें निमाणें wed ह्या 
नृत्यविधी फाटलो सुफलीकरणाचो मुखेल उद्देशय स्पश्ट करता. 

3; 
श्रवीण  गोंय-कैरळ मंबंदाची 
एक मांन्कृतीक Fat 


पुर्वापार सावन मनशान आपले सस्कृतीच्या जतना खातीर उपाट 
कश्ट घेतिल्ले दिसतात. धर्म बदललो, जात शेणली, वाठार बदललो तरी 
आपले मूळ संस्कृतीचे बंध ताणें जिवापाश्ट यत्नांनी सांबाळून दवरिल्ले 
दिसतात. कोंकणी मनीसय हाकाय आडवाद ना. 

सांस्कृतीक उलथा-पालथीच्या काळार आपली गोंयची मूळ भूंय 
सोडून केरळांत पाबिल्ल्या कोंकणी मनशान, हेर लोकबंधां वांगडा, एका 
म्हत्वाच्या लोकबंधाची आजय जतनाय केल्ली आसा, तो म्हणल्यार 
'श्रबोण' (श्रावोण) गायन. 

खरें तर आयचे घटकेक गोंयांत हो लोकगायन प्रकार घोळणुकेंत 
आशिल्लो मेळना. श्रवोण वा श्राबोण हो रामकथेचो सुरवेचो भाग. गोंयांत 
रामाशेवोड' म्हणचे 'लोकरामायण” हें दिर्घकाव्य गायन करतल्याची 
म्हायती मेळटा. काणकोण तालुक्यांतल्या 'कोळकर्ण” गांवांत एका 
काळार गायतल्या ह्या गायनाचो कांय भाग प्रस्तूत लेखिकेन संकलीतय 
केल्लो आसा. केपें तालुक्यातल्या 'आमोणें' गांवच्या गड्यां मांडार 
आज गायतल्यो कांय तुटक ef लोकरामायणा कडेन संबंद दाखयतात. 

मात केरळांत जे पहदतीन 'श्रबोण' लोककाव्य गायतात, ते तरेन 
वा ताचे कडेन साम्य दाखोवपी गायन आयज गोंयांत तरी ना. केरळांत 
जो समाज हें गायन करता, तो कुणबी' (कुळंबी) समाज. आपलीं 
मुळां गोंयचे मातयेंत आसात, हें हो समाज अभिमानान सांगता आनी 

आपल्या मूळ गांव आनी मूळ दैवताच्या सोदाक हो समाज आज गोंयच्यो 
भोंबड्यो काडटा.. i 

गोंयांत रामाशेवडाचें गायन ज्या मांडांनी जातालें तो समाज 
प्रामुख्यान कुणबी (हिन्दू) समाज आनी श्राबोणाचें दायज केरळांतल्या 
ज्या समाजान सांबाळळां तोवय कुणबी वा कुळंबी समाज. दोनय गायनां 
शिगमाच्या मांडार, गड्यांचे होरावणेक करताले वा करतात ही गजाल 
लक्षांत घेवपा सारखी. 

‘gary आनी रामा शेवड' (रामकथा) ह्या दोनांचेय एकामेकां 
कडेन नातें निश्चीतच आसा. गोंयचे मुळचे रामकथेंत 'श्राबोण' भाग 
आशिल्लो. कालांतरान तो शेणलो. आनी गोंयच्यान केरळांत वतना 
श्रवोण सयत रामायणाचो पूर्ण भाग घेवन गेल्ल्या कुणबी समाजान, परकी 
वातावरणांत एकाकीपणान आपल्या दायजाचें जतन करपाचे धडपडीत, 
सुरवेचे भाग सांबाळळो आनी उपरांतचो भाग शेणयलो. 

हांगा एक गजाल नोंद करपाक जाय, ती म्हणजे केरळांत 'गोड़े 
रामायण' मेळटा. शिगम्याच्या उत्सवा वेळार एक वैश्य घराणें हाचें 
गायन करता. परंपरेन हें रामायण दर वर्सा गायतात आसले, तरी हे 
"लोकरामायण' न्हय. तें अभिजात परंपरेंतलें. तळटा पानार (ताडपत्रांचेर) 
अध्यायरुपांत बरयिल्लें मेळटा. तें गोंयच्यान केरळांत पाविल्ल्या ह्या 
समाजाक शिगम्याच्या उत्सवा वेळार मूळ भुंयेर रामकथा गायतल्याचें 
ज्ञात आशिल्ले, देखून लोकरामायण' नासलें तरी अभिजात परंपरेत 
रचिल्ल्या रामायणाचे गायन करून तांणी आपले मूळ संस्कृतीचे बंध 
सांबाळळ्यात हें स्पश्ट आसा. 

'ग्रांथीक war आनी Treat रामायण' हें मदीं जसो फरक 
मेळटा, तेच परी 'ग्रांथीक श्रावण कथा आनी केरळांतलें श्रवोण' हे 
मदींय फरक मेळटा. मात दोनींतय कथासुत्राचो मूळ गाभो सारको आसा. 
श्रबोणांत कोंकणी भाशेचेर मल्ल्याळी भाशेचो प्रभाव खूबच जाल्लो 
दिसता. 

‘Trae’, am’, 'बनवड' बी गायनांनी जे तरेन, शेख, 

धर्तरी, आकाश, चंद्र-सूर्य, देव-देवता, पर्वत, सागर, लोक-प्रजा अशा 
विश्वांतल्या घटकांक होरायिल्लें मेळटा, तेच तरेन “श्रबोण' गायनांतय 
मेळटा. देखीक, श्रवोणांतले नमनाचे कांय चरण : 


गायायि सेयिसां (शेखा) मजे नमो नम 
त्या तीन गणां सेयिसां मजे नमो नम 

देवा गणस्पते तुका सेयिंसा मजे नमो नम 
देवा नारायणा तुका सेयिंसा मजे नमो नम 
चंद्र सूर्या तुमकांय सेयिंसा मजे नमो नम 
आकाश गंधर्व तुमकां सेयिंसा मजे नमो नम 
धरते माये तुका सेयिसां मजे नमो नम 


श्रवोण गायनांत सुरवेक नमन आनी नमना उपरांत श्रवोण कथा 
फुडलेतरेन सुरू जाता : 

TRA जन्मार दोगां अन्धकां जन्मेळिंगा 

पोरने जन्मार दोगां अन्धकां जन्मेळि 


सुरवेच्या ह्या वळी उपरांत पद्य रुपांत, श्रवोण बधामेरेन कथा 
चलता. ती संक्षिप्तपणान अशी : 

कर्थेत- दोगां अंधकां जल्माक येतात. तांचे दयेक सात देवळां 
निर्माण जातात. देवळांतल्या देवाची पुजा नेवेद्द करूक “काळगो' मुनी 
अवतरता. तो न्हावन Yaa, dde रांदून देवाक दाखयता आनी उपरांत 
तो देवळा भायर आशिल्ल्या अंधकांक खावंक दिता. नेवेह खावन तांकां 
मदभार जाता. त्या मदभारांतल्यान एक भुरगो जल्माक येता. काळगो 
मुनी ताका व्हरून व्हड करता. तो श्रवण” (ऋषीकुमार) जाता, ऋशी 
ताका शास्रविद्द्या शिकयता. सात देवळांच्या पुजेची जबाबदारी दिता. 
तो पुजा करून, देवाक Fae दाखयता. घरा येतना वाटेर तीं अंधकां 
ताचे कडेन देवालो नेवेद्द मागतात, पूण श्रवण तांकां तो दिना, वयल्यान 

तांकां चोर समजून, तांचेर फातर शेंवटिता. श्रवण जेन्ना तो Ades घेवन 
ऋशीच्या आश्रमांत येता, तेन्ना काळगो मुनी ताका, 'त्या अंधकाक 
qd नेवेद्द कित्याक दिलो ना, तीं तुजी आवय-बापूय!' म्हूण सांगता. 
तशेंच तांकां चोर समजून तांचेर फातर शेंवटून Ta पाप केलां, तेन्ना ते 
पाप निवारण करूंक तांकां तांकां काशीयात्रेक घेवन वच, म्हण सांगता. 
तसो ऋशीन दिल्लें कुरूबोळु' (कमंडूल) घेवन, कावड घडोवन तातूंत 
आवय-बापायक बसोवन श्रवण काशीयात्रेक वता. वाटेर आवय- 
बापायक तान लागली म्हणून, रानांत पाणुल्याचेर उदक हाडूक गेल्ले 
कडेन, कुरूबोळू उदकांत बुडयतकच suse जाल्लो आवाज आयकून 
दशरथ राजा ताचेर हरण समजून बाण सोडटा, बाण लागून श्रवण मरता. 
पूण मरचे पयलीं तो दशरथाक आपल्या आवय-बापायक उदक व्हरून 
Ras सांगता. उदक घेवन गेल्ले कडेन दशरथाक नाईलाजान सत्य 
सांगचें पडटा. तेन्ना दोगांय अंधकां “आपल्या सारके पुताच्या शोकान 
तुकाय मरण येतलें' असो शिराप दिवन पुताच्या सरणार उडी मारतात 
आनी आपलो जीव सोंपयतात. 

श्रवणाचें कथानक आनी गायन हांगा सोंपता. उपरांत विधीचो 
भाग संपन्न जाता. श्रवणाचें हें काव्य लोककाव्य आनी ताचें मूळ गोंयचे 
सस्कृती कडेन जोड़लां हें दाखोवपी कांय प्रसंग ह्या काव्यांत मेळटात. 
एक म्हत्वाचो असोः 

श्रवण आपल्या बाणान जखमी जाला म्हण कळटकच, दशरथ 
राजा ताका वांचोवपाचो यत्न करता, तेन्ना श्रवण ताका म्हणटा: 

“काडी राया बाणू धांवचो पिराणू गा भियो नाका, 

श्रवणा जिवोण कोरोण गा 

कसले प्रमाणी ga जिवोण करितो गा 

ताळवे फोंडांतू तुका मावो तेवोणू गा 

चद्र-सुर्या माका शापू घालतोलो गा 

काडी राया बाणू धांवचो पिराणू गा 

भियो नाका, श्रवणा जिवोण कोरोण गा 

कसले प्रमाणी ga जिवोण करितो गा 
हरदृद्या फोंडांतू तुका मावो तेवोणू गा 
धरती माय माका शापू घालतोली गा. 


(दशरथ राजा एका एका आंगाचें नांव घेवन थंय माव उरतली 
म्हणटा, ताचेर श्रवण एका एका देवाचें, वा लोकसृश्टीं घटकांचें नांव घेवन 
तीं आपल्याक शिराप दितली म्हणटात. अखेरेक श्रवणाचे इत्से प्रमाण 
ताका लागिल्लो बाण दशरथ राजा काडटा आनी श्रवणाचो प्राण बता) 

मनशाक कसलेंच शारिरीक व्यंग आसूक जायना, ताका कसलीच 
माव उरूक जायना. जर तशें आसत तर तो मरतकच देव ताका सर्गात 
घेना, ताका नरकांत धाडटा. असो गोंयांत लोकां मदीं समज आसा. 
पुर्विल्ल्या जायत्या काणयां-गितांनी ताचे संदर्भ मेळटात. श्रवोण गितांत, 
'जर आपल्याक बरो करपाचोच आसल्यार, आंगाक कसलीच माव 
दवरनासतना जितो कर' अशी अट श्रवण दशरथा मुखार दवरता आनी 
तें करप शक्‍य नाशिल्ल्यान दशरथाक ताका लागिल्लो बाण काडून ताचो 
प्राण मुक्त करचो पडटा. कथानकांतलो हो भाग गोंय आनी केरळच्या 
कोंकणी मनशाचे सांस्कृतीक संबंद स्पश्ट करता. 

श्रबोण' काव्य आयज केरळांतल्या कुणबी समाजाच्या 
दादल्यांच्या जिबेर घोळटा. स. के. के. सुब्रह्मणम हांणी ताचें शब्दांकन 
करून पयले फावट ते पुस्तकरुपांत (मल्ल्याळम लिपींत) उजवाडायलें. 
उपरांत स. पी. जी. कामत हांणी खाशेल्या इंग्लीश टिपणा सयत तें 
देवनागरींत उजवाडायलें. ह्यो दोनय पुस्तिका अभ्यासकांक म्हत्वाची 


अभ्यास सामुग्री आसात. 
eee 

4. 
RASHA : 
भाव-भयणीच्या मोगाचे प्रतीक 


रूमड-फूल म्हणल्यार रुमडा झाडाचें फूल. हें फूल खूब बारीक 
आसता. आनी तें केन्ना फुलता आनी केन्ना गळटा हें सहजा कोणाक 
दिसना. खूब उण्या काळा खातीर ताचें अस्तित्व आसता. ताका लागून 
एकाद्रे Guid गजालीक 'रूमडफूल' म्हण उल्लेखपाची चाल आसा. 
खूब du दिसलो ना वा मेळळो ना अशा मनशाक रूमडफूल' म्हण 
ओपार मारतात. 

कोंकणी लोकवेदांत रूमडफूल' म्हण एक लोककाणी आसा. 
पूण काणये परस, तिचेर आदारून रचिल्लें फुगडी गीत तशेंच चौरंग गीत 
(जत) चड प्रसिद्ध आसा. हे काणयेंतलें वा गितांतलें रूमडफूल भाव- 
भयणीच्या मोगाचें प्रतीक जावन येता. 

CASTS झाड (औदुंबर, ऊबर, ऊदूंबर) भारतातल्या हेर वाठारांनीय 
मेळटा. भारता भायर श्रीलंका आनी ब्रह्मदेशांतय हें झाड आसा, पूण 
कोंकणी लोकसस्कृतीत जे तरेन रुमड़ाक म्हत्व दिलां ते तरेन हेर 
बाठारांतल्या वा भाशेंतल्या लोकसस्कृतींत आशिल्लें दिसना. कोंकणी 
लोकवेदांत रुमडा संबंदी जशीं गितां-काणयो मेळटात, तशीं तांच्या 
लोकवेदांत मेळनात. वैदीक संस्कृतींत मात यज्ञ-होमा खातीर ताच्या 
बड़यांचो 'समिधा' म्हण वापर केल्लो पळोबंक मेळटा. 

कोंकणी लोकसस्कृतायेंत रुमडाक "pes (कुलप्रतिक) मानलां. 
लग्नकार्यात ताची “pes” (देवक) म्हण पुजा जाता. घरांतलो चलो भुरगो, 

जाका पुरूषप्रधान संस्कृतींत 'वंशाचो दिवो' म्हण मानतात, ताची रुमडा 
कडेन तुळा केल्या. वा रुमडाक ताच्याच रुपांत पळयला. रुमडा सारको 
ताचो वाड-विस्तार घसघशीत (विस्तृत) जावचो अशी अपेक्षा केल्या. 

न्हवऱ्याक न्हाणयतना गावपाचे फुडले लग्नाचे होंवयेंत न्हवऱ्याक 
रुमडाची दिल्ली उपमा दिसता : 


“आर्मी गेल्लीं, आर्मी गेल्लीं 

XXX च्या बाजाराक, 

थंय मेळला एक, 

रुमडाचा काय रोपा. 

कुदळ मारिला, लेम निरे काडिला 
dq रोयिला तो रुमडाचा रोपा. 

आडें धरिला रुमडाक गोड-साकरीचें 
Rad लायिलां रुमडाक धय-दुदाचें 
बारा वर्सा जाली रुमडाक खंय आसलेलो, 
BAS आसलेलो न्हंय-व्हाळा, 
रायबार्‍याच्या पुण्यान 

EHS येयला उजळा. ” 


(गावपी : श्रीमती विठूबाय गांवकार, आमोणे-केपें) 


घरांत जल्माक आयिल्ल्या चल्याभुरग्याक अर्थ-अपुरबायांनी 
वाडयलो आनीं व्हड केलो, तो आतां बारा वर्सांचो जावन, लग्नाचो 
न्हवरो जाला. रायबान्याच्या 'पुण्यान' (मध्यस्थीन) ताचें लग्न थारलां, 
अशें वर्णन हे aada आसा. 

लोकसंस्कृतार्येत रुमड हें जशें चल्याभुरग्याचें प्रतीक म्हण येता 
तशेंच 'फूल हैं चलयेचें प्रतीक म्हण येता. ह्या दोनूय अर्थांतल्यान 
'रमड-फूल' ही समासीक संकल्पना भाव-भयण ह्या प्रतिकात्मक रुपान 
लोकसंस्कृतायेंत घोळणुकेंत आसा. 

कोंकणी लोककथा भांडारांतली 'रुमडफूल' ही काणी भाव- 
भयणीचें एक-मेकांवयले प्रेम व्यक्त करपी काणी म्हण प्रसिद्ध आसा. 
'रुमडाचें फूल हाडून दी, तेन्नाच तुज्या लग्नांत करो धरतली' म्हण भयण 
हट्ट करता. तेन्ना भाव प्रत्यक्ष रुमडाचें फूल मेळना म्हण तिका तसलेंच 
अप्रूप भांगराचे फूल घडोवन हाडून दिवन तिचो हट्ट पुराय करता. 

5. 
कोंकणी लोकमानन्तांतलें RASHA : 
ममाज-अभ्यानाचें एक साधन 


माशें-काणकोणचे स. मुकूंद नायक हांणी गायिल्ली सात भावांची 
एक भयणुली बा हें शिगम्याचें चौरंग गीत, तर आमोणें-केपें हांगाची स. 
कुशावती आमोणकार हिणें गायिल्ली सात पांकळ्यांचें, फूल रूमडाचें , 
हैं फुगडें गीत- अशीं रूमडफुलाचे काणयेचीं दोन रुपां प्रस्तूत लेखिकेन 
संग्रहीत केल्लीं आसात. स. कुशावती आमोणकार हिची फुगडी कणेर 
खुंटी नारी ह्या संकलनांत उजवाडाक आयल्या तर स. मुकूंद नायक 
हांची चौरंग तिच्या पीएच्‌. डी. प्रबंधाच्या परिशिश्टांत आस्पाबल्या. 

ह्या दोनय गितांचो अभ्यास केल्यार स. मुकूंद नायक हांच्या 
रुमडफूल गिताचें रूप पूर्ण दिसता. तर स. कुशावती आमोणकार हिच्या 
गिताच्यो सुरवेच्यो atest शेणल्यात म्हण जाणवता. 

लोकप्रतिभेचें अफाट देणें लाबिल्ले स. मुकूंद नायक हांणी 
कितलिशींच वर्सा मोट्या भावार्थान जतन करून दबरिल्लें रूमडफूल 
गीत फुडले तरेन आसा: 


“असे सात जाणा भावांची एक भयणुली बा 

रूमडाच्या फुलां भयण हाल करिती मूं 

असे SHETA फूल हाडून दिवशी बंधवा बा 

तेन्ना तुज्या माटवा करो धरीन मूं 

असे पानाच्या विड्या, सुपारेच्यो फोडी बा 

नको जावू पुत्रा, उज्या सगती मू 

असे पिशे नी गे खुळे माते माऊली बा 
भयणी वाचून व्होर न्हावूंक नायी मू 

असे तान-लाडू, भूक-लाडू बांदले पदरा बा 
चाल केला नगरा रुमडा तळार मूं 

असे रुमड़ी वरती घातिले पाणी बा 

पाणी धरून रुमडा पारो करिती मूं 

असे रुमड़ाचें फूल फुल्लं मध्यानी राती बा 
d फूल चालोन गेलें, देवा सभेक मूं 

असे साद घालून तेणी शेटी बोलाविले बा 
शब्दा कारण शेट धावूनी आला मूं 

असे कोणा कार्याक स्वामी साद करिला बा 
एका कार्या पासून शेटी साद बोलिला मू 
असे सात पाकळ्याचें, एकीस मडोळ्याचें, 
फूल घड़ोवचे शेटीनो सोनियाचे बा 

aam घालचीं रूमड़ा सारखी मूं 

असे हाडिले रे भाते, पेटयिलें आगटे 

फूल घड़विलें सोनियाचे शेटींनी बा 

करवणां घातली रुमडाच्या कात्रीचीं 

असे सोनाराच्या मुला तेणें खोशाल केलो बा 
सोनाराच्या मुला मान केला 

असे d फूल बादला शेल्याचे पदरी बा 
चाल केला नगरा भयणी गुफार मू 

असे दुरसावन भयणीन बंधवा वळखिला 
झारी-तांबयो ma घेवन दारीं उबी रावली मूं. 
असे बंधवाचे पाय चोवकाळूक लागली बा 
हातींत धरून बंधवा गुफात नेला मू. 

असे सवर्णा पाटार बसकार केला बा 

पांच-पक्कानां जेवण सपरूण केला मूं 

असे उठ रे, उठ बंधवा, जावया भोजनाशी बा 
जेवन-खावन बंधव तृप्त जाला. 

असे भोंवरा पलंगार बंधवान बसकार केला बा 
कोनोळ्यो करून भयण रावली मू 

असे भयणी कोनोळ्या बंधवान फूल NRA बा 
तें फूल घेवन गेली बाणसा गुफेत मू 

असे पाच शेल्याच्यो, पांच वोळिल्यो वाती बा 
वोळिल्ल्यो वाती, पेटयल्यो जोती मूं 

असे जोती उजवाडा फूल लागलें परजळू बा 
हाडिली रे फणी, घातिली विणी मू, 

असे त्यावर फूल माळिलें, रुमड़ाचें रे बा 

तें फूल माळून गेली देवा पाया पडूंक. 

असे d फूल माळून गेली, मांवाक पायां पडूं 
माव म्हणे, सुने, नंदू आयावपण', 

असे तें फूल माळून गेली, देरा पायां पडूं 

देर म्हणे, “भावजे, Ag आयावपण” 

असे तें फूल माळून गेली, जावे पाया पडूं 
जावेन जावेक फाट ती केली. 

असे सवती सैरागिणी, जावे वैरागिणी 

जावेन जावेक फाट ती केली." 


ह्या गितातल्यान ताच्या रचनेच्या काळा वयली सामाजीक स्थिती, 


तेन्नाच्यो परंपरा, वेवसाय आनी जिवनतरा हांचें बरें दर्शन घड़टा. 
eoo 

6. 
कोंकणी लोकमानन्तांतलें रूनड-फूल : 
हिन्दू-क्रिन्तांव समाजाचे भावकेचे बंध 


रूमड फुलाची काणी फकत गोंयच्या हिंदूच न्हय तर किरिस्तांव 
समाजातय लोकप्रीय आशिल्ली दिसता. गोंयच्यान इतिहास काळार 
थळांतर जावन कर्नाटकांतल्या मंगळूर वाठारांत पाविल्ल्या हिंदू तशेंच 
किरिस्तांब दोनय समाजांत ही काणी वा गीत गायिल्लें मेळटा. 
गोंयच्या केपें आनी साश्ट तालुक्‍यांतल्या किरिस्तांव कुळंबी- 
गावडी समाजांत, खाशेलेपणान इंत्रुजाचे जतीचे रुपांत रूमडफूल' गीत 
गायिल्लें दिसता. गोंयचे हे किरिस्तांव भाव, मुळचे हिंदू, yda राजवटींत 
धर्मांतर जावन ते किरिस्तांब धर्मांत पावले. पूण तांचो आपल्या मूळ 
धर्माकडेन बोडो सुटलो ना. पिळग्यान पिळग्या जें सांस्कृतीक दायज तांणी 
जपलें, d सट्ट करून सोडून दिवप तांकां शक्‍य जालें ना, बा तें दायजच 
ताचें अस्तित्व आशिल्लें देखून धर्म बदल्लो तरी तांणी आपले परीन 
आपल्या FAAS दायज सांबाळपाचो यत्न केलो. ह्या दायजाच्या साबार 
आगां वांगडा तांणी 'रुमडफूल' काणीय सांबाळळी. आयज केपें-साश्ट 
तालुक्यांत जय इत्रुजाचे मांड जिवीत आसात, त्या मांडांनी 'रूमडफूल' 
गायिल्लें मेळटा. ज॑य मांड जितें नात, पूण त्या मांडांनी एका काळार 
नाचिल्ले खेळगडे जिते आसात, ते आपल्या नातरां-पण्ट॒रांक वा एकाद्रो 
सस्कृतीचो संशोधक, संकलक तांचे म्हऱ्यांत पाबल्यार विसरनासतना, 
यादीन ही काणी वा गीत तांकां गावन दाखयतात. 
धर्मांतराचो प्रभाव जसो किरिस्तांव समाजांत घोळटिकेक 

आशिल्ल्या लोकसंस्कृतीच्या हेर सगल्या प्रकारांचेर जाल्लो आसा, 
तसोच तो रूमडफूल गिताचेरूय जाल्लो आसा. किरिस्तांव समाजाचे 
बोलीक धरून गिताची उतरावळ बदलल्या. देखीक- 'भयणुली उतर' 
“बयणुली' जालां वा रुमडफूल' उतर रुमडेफूल' जालां. तशेंच 
काळभोंबडेत गिताचो निमाणो कांय भाग शेणून गेला. मूळ सांस्कृतीक 
प्रवाहा कडल्यान तुटिल्ल्यान 8 घडला. 

हालींच अडू. Yara फेर्नाडीस हांणी 'गोंयचो मूळ आवाज' 
ह्या नावान केपें-आमोलें (आबावली) ह्या गांवच्या गावडी समाजात 
घोळणुकेंत आशिल्ल्या लोकगितांचें एक सकलन उजवाडायलां. ह्या 
सकलनांत 'भयणीच्या मानाक' ह्या माथाळ्यान हें गीत आस्पावलां. 
मुळच्या गिताचेर जाल्लो धर्मांतराचो भाशीक प्रभाव ह्या गितांत दिसता. 
8 गीत अशें: 


“Set सात जाण भावाची एकली बयणुली बा 

साती जाण भावाची एकली बयणूली, च्यो च्यो 

येशें बयणुली दुवाळे रुमडे फूल बा, 

बयणुली दुवाळे रुमडे फूल 

येशें रूमोड फूल खंयच न्हायी प्रितूमेको बा, 

रूमोड फूल खंयच न्हायी प्रितूमेको. 

येशें सातो दिसांचे वाटे गेले रे साते बा, 

सातो दिसाचे वाटे गेले रे साते 

JW] सातो जाणान आळा एक रूमडे रोपो बा, 

सातो जाणन आळा एक रूमडे रोपो 

येशें मारया कुदोळ काडया देपो बा, 

मारया कुदोळ काडया देपो 

तितूत रोया रुमडे रोपो बा, 

तितूत रोया रुमडे रोपो 

येशें PR कुदोळेन तेका आळें दोरिलां बा, 

PR कुदोळेन तेका aired दोरिला 

येशें शिपणें लायलां तेका गाये दुदाचें बा, 
शिपणें लायलां तेका गाये दुदाचें येशें 
गाये दुदान तेजा रे रूमोड उतारोला बा, 
गाये दुदान तेजा रे रूमोड उतारोला 
येशें सातजाण भावान तेची राखोण केली बा 
सात भावान तेची राखोण केली 
येशें मोदयां राती रूमोड फुलोला बा, 
मोदयां राती रूमोड फुलोला 
येशें पोयलें फूल फुल्ला d देवा भेटे गेलें बा, 
पोयलें फूल फुल्ला तें देवा भेटे गेलें. 
येशें दुसरें फूल फुल्ला तें नागान गिराशिलें बा, 
दुसरें फूल फुल्ला तें नागान गिराशिलें, 
येशें तिसरें फूल फुल्ला d थिगरान गिराशिलें बा, 
तिसरें फूल फुल्ला तें थिगरान गिराशिलें. 
येशें बयणीलो दुवाळो रुमडे फुला बा, 
बयणीलो दुवाळो रुमडे फुला 
च्यो च्यो 
नोंद घेवषा सारकी गजाल. श्री. मुकूंद नायक हांणी सांगिल्ल्या 
आदल्या भागातल्या गिता परसय ह्या गितांत 'कोंकणी समाज आनी 
सांस्कृतिक सकल्पना' चड़ स्पश्टतायेन आयिल्ल्यो दिसतात. देखीक: 
रुमडाच्या सोदाक FAG, uides वचून रुमडाचो रोपो Brey, आळें 
काडून तो रोवप, ताका फूल फुलप, d थिगरान आनी नागान गिरासप, 
आदी..... हे सांस्कृतीकबंध खाशेलेपणान कोंकणी समाजाचे. ते ह्या 
गिताची प्राचिनताय दाखोबन दितात आनी ते वरवीं ज्या समाजांत हें 
घोळणुकेंत आसा, त्या समाजाचें, हे भुंयेवयलें आदिमपण स्पश्ट करतात. 
ह्या गिताचो अर्दो भाग आयज शेणून गेला ही दुर्दैवाची गजाल. हें गीत 
पुस्तकांत सांबाळून दवरिल्ले खातीर sig. Gara फेरनांडीसाक दिनवास! 
७७७ 

धाली; एक धर्मविधी 


पौष म्हयन्यांत गोंयच्या तळा-गाळांतल्यो बायलो एक आगळेच 
धुंदीत वावुरतना दिसतात, खास करून जंय आदिम वसाहती आसात 
थंयच्यो बायलो. ह्या दिसांनी गोंयांत खासा बायलांची मक्तेदारी आशिल्लो 
'धालो' हो उत्सव जाता. 

धालो हो बायलांचो नृत्योत्सव. तो एक धार्मीक विधी तेचबरोबर 
उत्सवय बी. गोंयच्या पुर्विल्ल्या लोकबेद अभ्यासकांनी धालो हें एक 
विरंगुळ्याचें वा मनोरंजनाचे साधन अशीं मतां मांडल्यात. पूण 'धालो' 
हो लोकवेद प्रकार म्हणजे, निखटें मनोरंजनाचे साधन न्हय तर तो 
मातृदेवतेक होरावपाचो एक धार्मीक विधी, धर्तरेच्या सुफलीकरणाच्या 
उद्देशान केल्ली एक यातूक्रिया वा यावात्मक क्रिया आसा' असो विचार 
ad पयले फावट कोंकणी लेखक संघान 1995 वर्सा टी. बी. कुन्हा, 
सभाघर, पणजी हांगा आयोजीत केल्ल्या एका परिसंवादांत मांडलो आनी 
सगळ्यांनी तो उखलून धरलो. तेन्ना सावन धालो' ह्य प्रकारा कडेन 
पळोवपाचो अभ्यासकांचो दृश्टीकोन बदल्लो. 

गोंयांत धालो मुखेलपणान 'गाबड़ी' आनी “नायक” ह्या दोन 
समाजांतल्यो बायलो नाचतात वा खेळटात. एखाद्या गांबांत ह्या समाजाचें 
वर्चस्व आसा आनी थंय जर हेर जाती-जमाती रावतात तर तांच्योय 
बायलो धालो नाचांत सहभागी जातात, मात धार्मिक विधींचें संचालन 

करपाचो (पुरयतपण) अधिकार तांकां नासता, त्यो फकत खेळगड्यो 
म्हण मांडार वाबुरतात. काणकोण तालुक्‍यांतल्या पाळोळें गांवांत चेडवां' 
जातीचो स्वतंत्र मांड आसा. नेतुर्ले गांवांतूय असो मांड आशिल्ल्याची 
म्हायती मेळटा. हेर कडेन मात असो मांड आशिल्ल्याची माहिती मेळना. 
पूण कांय गांवांनी धालांच्या मांडार जे रंभांचे अंवसर येतात, तातूंतली 
खास करून व्हडली भयण' (व्हडले भयणीचो अंवसर) देवळणीच्या 
आंगार अवतरतल्याची माहिती मेळटा. 

धालांचो खाशेलो 'मांड' आसता. हो मांड चड करून गांवच्या 
मूळ पुरसाच्या घरवये फुडलो मेकळो जागो आसता, केन्ना गांवच्या 
ग्रामदेवतेच्या देवळे मुखावयलो थंड शितळ, जंय चड गडबड-आवाज 
ना अशे तरेचो हो जागो आसता (आज चित्र बदललां). कांय गांवांनी 
धालांचो मांड हो पुरायेन धालांचोच आसता, थंय हेर भौशीक कार्यावळी 
जायनात, तर कांय कडेन शिगमो आनी हेर भौशीक कार्यावळी थंय 
जातात. अशा वेळार धालो चालू आसतात त्या कार्यकाळांत तो 'धालांचो 
मांड' आसता. ताचो काळ मांड “Gata पासून- मांड 'उठयता' मेरेन 
आसता. 

धालांच्या मांडाची संकल्पना तुळशी बगर (तुळशी वृंदावन) पुराय 
जायना. दुसर्‍या उतरांनी सांगपाचें जाल्यार तुळस नासल्यार तो धालांचो 
मांड जायना. धालां संबंदीत जे विधी आसतात ते तुळशीक ओंपून करपाचे 
आशिल्ल्यान 'तुळस' थंय गरजेची आसता. कांय मांडांनी 'कळसय' 
दवरतात. पूण तोवूय तुळशी पेड़येर वा तुळशी मुखार दवरप जाता. 

धालांचो उत्सव हो बायलांचो आसलो तरी तातूंत मुखेलपणान 
सहभाग आयाव' बायलांचो आनी कुमारिका चलयांचो आसता. रांड 
वा विधवा बायलो जरी मांडार येता आसल्यो तरी मुखेल विधींनी भाग 
घेवपाचो तांकां अधिकार नासता. 

गोंयांत goia तालुक्याचो एक आडवाद सोडलो जाल्यार 
बाकीच्या इकराय तालुक्यांनी धालाँची परंपरा मेळटा. मुरंगांव तालुक्यांतय 

एका काळार धालो आशिल्ल्यो अशी म्हायती मेळटा. 

धालांचो खेळ वा नृत्यविधी काळोख पडटकच सुरू जाता आनी 
फांत्या पारार वा दीस उजवाडटेर सोंपता. पुराय रात बायलो धालांचीं 
गितां गावन आनी खाशेले पद्दतीन नाचून जागयतात. धालो नाचपाची 
खाशेली तरा आसा. खेळगड्यो बायलो मांडार जमून एकामेकांच्या 
कमराक हात वेटाळून दोन वोळी (पाती, रेगो) करतात आनी मांडाच्या 
दोन तोंकांक एकामेकांच्या समोरा-समोर उब्यो रावतात. खंयच्या 
घराण्यान खंयचे वोळीक रावपाचें हें परंपरेन थारिल्लें आसता. नाचतना 
एक बोळ मानो धोलयत, तालांत पाबल्यो asad, गायत दुसरे बोळी 
म्हऱ्यांत येता आनी लागीं वचून परत वता, दुसरी वोळय तशेंच करता, 
हेच पद्दतीन नाच फुडें वता. धालो सुरू करचे आदीं मांड दवरप जाता. 
मांड दवरचे आदीं तो शेण सारोबन अनवाळो करतात. प्रत्यक्ष जरी शेण 
सारोवन मांड अनवाळो केलो तरी खेळाक उब्यो रावतकच खेळगड्यो 
फुडलेतरेन गितांबरवीं प्रतिकात्मक रुपान तरेकवार तेल-गंध- अत्तरांनी 
तो मांड सारोबनय अनवाळो करतात. ताका लागून सुरवेकच एक पवित्र 
वातावारण ASK तयार जाता. 


पयली T : गदान मांड सारयला हो, गंदान मांड सारयला, 

दुसरी रेग su मायेन खेळ खेळयला हो, uum मायेन खेळ 
खेळयला, 

पयली रेग : चाफेलान मांड सारयला हो, चाफेलान मांड सारयला 

दुसरी रेग :जल्मी देवान खेळ खेळयला हो, wed) देवान खेळ 
खेळयला, 
(अक्षदान, कुकमान, वत्सलान, धुपेलान, खोबरेलान बी 
मांड सारयला म्हणप. तशेंच आपल्याक जाय त्या देवाचीं 
नावा घेवप.) 

पयली रेग :सरवय तेलानी मांड सारयला हो, waa dart मांड 

सारयला. 
दुसरी रेग : सरवय देवांनी खेळ खेळयला हो, maa देवांनी खेळ 
खेळयला. 


केपें-आमोणेच्या धाला मांडार मेळपी हें गीत अभ्यासाचे नदरेन 


म्हत्वाचे आसा कारण भौतेक मांडांनी हें गीत आज शेणलां. 
deo 

8. 
धालो : KATET अवतरपाची उत्सव 


सत्तरी तालुक्‍यांत धालो नृत्याची सुरवात मांडार तुळशीची गीतरुपान 
स्थापना करून जाता : 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी जागो बेणा गे. 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी माती भिजया गे. 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी रेबो लाया गे. 

कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी रोपो लाया गे. 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी साडी-चोळी न्हेसया गे. 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी काजळ-कृकूम करा गे. 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी फुला तुमी माळा गे. 


कार्तिक म्हयना, कार्तिक म्हयना 
मालिनी पुनयेन जाला गे 

जालो जाल्यार बरो जालो 
तुळशी व्होटी भरा गे. | 


मांडाची स्थापना केल्या उपरांत, HIERO रंभाक' आपोवप जाता. 
(येवपाक आवाहन करतात.) धालांचो खेळ हो रंभांचो खेळ, असो समज 
आसा. त्यो ASK अवतरून हो खेळ खेळटात असोय समज आसा. 

तांचो ‘aay’ (सख्यो) असोय उल्लेख जाता. मांडार खेळटले दर एके 
बायलेक रंभेच्या रुपांत पळयतात. 


“आमी देवाच्यो रंभा गे, 
आमी ATER खेळू आल्यो गे 
आमी मांडार खेळू आल्यो. 


आल्यो जाल्यार sb जाल्यो, 
सखया साद घाला गे बाये 
सखया साद घाला. 


हें गीत कांय मांडांनी, खास करून केपें तालुक्‍यांत “मांड सारयल्या' 
उपरांत गायतात, तर कांय कडेन, 


“WITT महिन्यात दरवाजे उगडले 
उतरल्यो देव रंभा खाली गे 
उतरल्यो देव रंभा खाली, 


उतरल्यो जाल्यार बर्‍यो sme] 
सखया साद घाला गे 
वळये धरून खेळा गे. '” 


हें गीत गायतात. 

धालो मुळाक 'णव' राती खेळटाल्यो. उपरांत त्यो “सात” जाल्यो. 
आतां तर 'पांच' होच नेम जाल्लो दिसता. ह्या रातींनी धालांच्या सगळ्या 
गितांची उजळणी जाता. याद कर करून म्हालगड्यो बायलो एक एक 
गीत गायतात. आयचे घडयेकय सोद घेतल्यार एका एका मांडार शंभर 
वयर गितां मेळू येतात. 

“श्री धालो रे धालो 
धालांनी खेळू या रे धालो 
धालांनी खेळू या. 


धालांच्या पायां सोलमुदी साजे, 
धालानी खेळू या रे धालो, 
धालानी खेळू या. 


(वेगवेगळ्या अळंकाराचीं नांवां गुंथून गीत मुखार बता. निमाणें 
सर्वय Brom’ अशें गायतात.) 
बयलें गीत तशेंच, 


“श्री धालो रे धालो 
Gert घाला पाला रे धालो 
खुटूनी घाला पाला. 


श्री धालो रे धालो 
कृष्ण गेला बेला रे धालो 
कृष्ण गेला बेला. ' 


हें गीत चडशा सगळ्या आदिम मांडांनी आसताच. मांड सारोवपाचें गीत 
तशेंच रंभांचें गीत गायल्या उपरांत हीं गिता गायतात. हीं गितां धालो 


उत्सवाची पुर्वरंगी गितां आसात. 
७९७७९ 

धाली ¦ एक मुफलीकरण विधी 


धालो उत्सव हो मुळचो एक सुफलीकरण विधी. उपरांत ताका 
उत्सवाचे रूप फावो जालां. 

आदिम काळार धर्तरी बरेतरेन फुलची-फळची, पीक-पिकावळ 
भरपूर येवन TA जगतले मनीसजातीक तशेंच जीव-जितापतीक अन्नपाणी 
भरपूर मेळचें, तांचे spud फळचे ह्या हावेसान केल्लो हो एक विधी. 
देखून धालांच्या गितांनी पानां, फळां, फुलां वा तरेकवार सूजनप्रतिकांचो 
उल्लेख करून गायिल्लीं frat मोठे संख्येन मेळटात. 

ated आनी पुरुशतत्वाच्या सयोगांतल्यान नवी निर्मिती घडटा, 
देखून अशे तरेचो प्रतिकात्मक संयोग गितांनी गुंथिललो दिसता वा तशे 
तरेचे खेळविधी मांडार खेळिल्ले पळोवंक मेळटात. स्त्रीतत्व आनी 
पुरूशतत्वान रसरसतल्या जीव-जनावरांचोय उल्लेख वा नांबां गितांनी 
मेळटात. बीं रुजून, झाड जावन ताका फळां येमेरेन आनी तीं पिकून 
खावपा खातीर तयार जातकच, पयली भेट देवदेबतांक धाडून मागीर 
समाजांतल्या दर एका घटकाक, तांच्या तांच्या सामाजीक दर्ज्या प्रमाण 
तांचो वांटो पावोबपाचेंय वर्णन ह्या गितांनी मेळटा. अपेक्षीत गजालींची 
नक्कल करून देवाक (संवसार रचपी-तारपी अदृश्य शक्तीक) होरायल्यार 
अपेक्षीत गजाल घडटा अशी भावना ह्या फाटल्यान आसता. 

धर्तरीमाया, तुळशीमाया, सांतेरमाया, रंभामाया आनी वनदेवतामाया 
ह्यो कोंकणी समाजान पुजिल्ल्यो पांच मातृदेवता. त्यो धर्तरेचेंच प्रतीकरूप 

मानतात. धालांच्या मांडार ह्या देवतांक खाशेलें म्हत्व आसा. तांचीं नांवां 
गुथिल्लीं कितलीशींच frat दर एका मांडार गायिल्लीं मेळटात: 
देखीक > 
1) पान म्हाजें, फोफळ तुजें 
चुना कोणा लागीं आहेगे, 
चुना कोणालागीं आहे 


धरतरीमाया पाना खाया, 
चुना तिचे लागीं आहे गे, 
चुना तिचे लागीं आहे. 


2) “are तिनशें दाणयो, रथा तुज्यो घुडयो 
त्या रथां कोण देव बसे गे, 
त्या रथां कोण देव बसे, 


त्या रथा बसे सातेरमाया बसे 
जनलोक दिसे, मांडार रथ खेळे गे 
मांडार रथ खेळे. ”” 


3) “तळ्यांतली दाणय, तळ्यातली दाणय, 
तळ्यात फिरता 
वनदेवते मायेलो रथ येवन 
HIER खेब्ठटा, 


(हेर देवदेवतांचीं नावां हेच तरेन गितांत गुंतप जाता.) 
कासय, MAR, सबर, चिचुंद्री, बेबकी, माणकी, मानगें, चानी 
हांकां स्त्रित्वाची, तशेंच बहुप्रसवा मातेचीं प्रतिकां अशें लोकसस्कृतींत 
मानलां. तांकां “लक्षीम' अशें उल्लेखलां. तांचेर रचिल्लीं गितांय धालां 

मांडार मेळटात. 
देखीक : संबराचें वर्णन आयिल्लें गीत : 


“एक सबर गाती फिरती, कुणाची नायी एक भिती, 
देवांनो कुणाची नायी एक भिती 
सबर गेले रायरस्ती सवसारा सागरा 


देवानो सवसारा सागरा. 


इद्राच्या PAT रे, सातेरमायेन खेळ गे मांडिला 
सातेरमायेन खेळ गे मांडिला. 


आत्ताळी पात्ताळी, देवानी टाकला जगमोती 
देवानी टाकला जगमोती. 


शिवा शिवा शंकर म्हणोनी, आले शरणागती 
देवानो आले शरणागती. ” 


चानयेचें वर्णन आयिल्लें गीत: 


“fet वयले चानये, चींच कल्लायत यो 
चींच कल्लायत यो. 


घरा आशिल्ले गांवकान्नी गे आमचे 
पालोव झडपीत यो, पालोव झडपीत यो. 


पालोव लागलो guide मोगरेक 
मोगरीं खुंटीत यो, मोगरी खुंटीत यो. 

खुटून भरलेल्यो दालयो 
देवार पुजीत यो, देवार पुजीत यो. 


स्त्रीप्तीक आशिल्ली रोयण आनी पुरूश प्रतीक आशिल्लो नाग 
हाचो एकवट दाखोबपी फुडल्यो दोन म्हत्वाच्या गितांच्यो पती मेळटात. 


1) Qoen पेडा गे ते, 
दुलई दोशी नाग गे ते, दुलई दोशी नाग. 


हाले तशे डुले गे ते, हाले तशे डुले गे ते 
मस्तकी माणिक जळे गे ते, मस्तकी माणिक जळे. € 
(पेडणें-माद्रें) 


2) “आत्ताळी रोयणी, पात्ताळी रोयणी 
रोयणीर नाग डुले गे ते, 
रोयणीर नाग डुले 


खांदाशी पेटारो, हाताशी शंख 

शंखार नाग भुले गे बायी, 

शंखार नाग भुले. 
(आमोणें-केपें) 

शिगमो : मूळ भुंयपुतांची उत्सव 


'शिगमो हो कोंकणी समाजांतल्या मूळ भुंयपुतांचो उत्सव. 
कश्टकऱ्यांचो, जमनीर बीं बोंपून नवनिर्मिती करतल्यांचो उत्सव. रानां- 
बनानी भोंबन जीवन-जगतल्यांचो, सैमा कडेन आपलें नातें प्रस्थापीत 
केल्ल्या मनशांचो उत्सव. ह्या उत्सवाचीं e खूब खूब खोल गेल्लीं 
आसात. 

शिगम्याचे मांड, ASK जावपी नाच, नाचाचीं fiat, wadia 
विधी, समज, होरावणी, मांडार पडपी गडे, तांकां जुळिल्ल्यो श्रद्धा- 
बिस्वास... सगळें पळयत जाल्यार शिगम्याच्या उत्सवाची आदिमताय 
लक्षांत येता. खास करून 'गड्यांची yen’. गोंयांत आजूनय कांय मांड 
आसात ज॑य गडे पडटात.' देखीक, केपें तालुक्‍्यांतलो आमोणें गावचो 
मांड आनी दिवचल तालुक्यांतलो साळ गांवचो मांड. ह्या मांडांवयलें 
चित्र मनीस सस्कृतायेचो आदिम काळ चित्रीत करता. ज्या काळार मनीस 
संबसारांतल्या अदृश्य शक्तींच्या प्रभावान भाराविल्लो आनी तो स्वताक 
त्या शक्तींचो धर्तरे बयलो प्रतिनिधी मानतालो, तो हो काळ. 

गोंयांत शिगमे दोन मेळटात, एक “धाकलो शिगमो' आनी दुसरो 
व्हडलो शिगमो'. धाकलो शिगमो मूळ शिगमो. फाल्गून शुद्ध नमीन 
हो सुरू जाता. कांय कडेन तो पुनवेन सोंपता तर कांय कडेन फाल्गून 
ae दृतियेन. उपरांत व्हडलो शिगमो सुरू जाता. तो उमाशेन सोंपता. 

धाकलो शिगमो हो गावडी, कुळंबी, वेळीप, नायक... सारक्या आदिम 
जाती-जमातींचो, जातूंत नीजपण आनी मुळाबेंपण दिसता. सैम आनी 
भुंये कडलें नातें चड प्रस्थापीत जाल्लें दिसता, तर व्हडलो शिगमो हो 
बामण वा तत्सम आर्यवंशीय जमातीचें वर्चस्व आशिल्ल्या देवस्थानांनी 
मनयिल्लो पळोवंक मेळटा, जाचेर वैदीक संस्कृतायेचो प्रभाव जाणवता. 

धाकल्या शिगम्याचे मेळ', “होळी', आनी ‘ne’ हे तीन मुखेल 
भाग आसात. धोल-ताशांचें बाजप हो शिगम्याचो प्राण. ह्या वाद्यांच्या 
घणघणाटांत संबंद आसमंतच शिगम्याच्या दिसांनी भरून गेल्लो दिसता. 

फाल्गून वद्द नमी दिसा शिगम्याच्या मांडांनी नमन' घालतात 
आनी खेळगड्यांचो "Hes गांव खेळूक भायर सरता. हैं खेळप म्हणचे 
पारंपारीक नाचाचें नाचप आसता. तातूतले 'तोणयां Wo, गोफ , 
'तालगडी', मोरूलो हे म्हत्वाचे प्रकार आसात, जे खेळगडे वाद्यांच्या 
सांगातान सूचक गितां गावन नाचतात. हो नाच रांगडो नाच आसता. 
त्या नाचांत कांय पारंपारीक संकेत आसतात. 

शिगम्याच्या गितांनी दोन तरेचे प्रकार मुखेलपणान मेळटात. 
एक ल्हान कवनुल प्रकार, जातूंत 'ताळ' वा 'दुलपद' अशे दोन प्रकार 
मेळटात. जाल्यार दुसरो प्रकार “चौरंग वा जत' जी व्हड आसता, 
जातूंत एक कथा आसता. गितांचे विशय सामाजीक तशेच देव-धर्म 
संबंदीत. चौरंग वा जत ही मुखेलपणान रामायण आनी महाभारतातल्या, 
तशेंच पुराणांतल्या कथानकांचेर रचिल्ली दिसता. 

देखीक: पांडवांच्या बारा वर्साच्या वनवास आनी एका वर्साच्या 
आज्ञातवासा वयली फुडली चौरंग : 

“बारा वर्सा वनवास भोगला पांडवांनी बा, 

एक वर्स अज्ञातवास उरला मूं 

शमीच्या झाडा वरती शस्त्र ठेवोनिया बा, 

पांडव चालले विराटाच्या घरी मूं 

नांव काही राखती रे पाडव बा, 

नाव काही राखती मू 

कंक युद्धीडिर, बल्लव, भीम बा, 

तंतीपाल सहदेव गोरवां राखती मू 

बृहन्नडा, अर्जुन, सैरंध्री, द्रौपदी बा 

ग्रंथीक नांव नकुलास मू 

किचक तो एक महाबळी बा रावजे, 

किचक तो एक महाबळी 

कामक्रोधाने लाथ मारली द्रौपदी, 

अपमान झाला पाडवास बा रावजे, 

क्रोध भरला भिमास मू 

किचक वध केला नाटक शाळेंत बा रावजे 

किचक वध केला नाटक शाळेंत मू 

शिगम्या संबंदीत भोगावळी पळयत जाल्यार ताचो रचनाकाळ 
महाभारत-रामायण हांच्याकय आदलो आसूंक जाय आनी हीं कथागितां 
(जती, चौरंगी) तातूंत सांस्कृतीक उन्नयना वांगडा पाबल्यांत अशें 
जाणवता. 

देवांनी ह्या संवसाराची निर्मणी केले बरोबर रोकडोच शिगमो रचलो 
असो लोकमानसांत समज आसा. ते सबंदी एक गीतय शिगम्याच्या मांडार 
गायिल्लें मेळटा, तें अशें : 

"माया लावूनी संवसार रचिला हो, 

माया लावूंनी सवसार रचिला 

मागीर पांच दिसाचा देवांनी शिगमो रचिला हो, 

पांच दिसांचा देवांनी शिगमो रचिला 

मागीर इद्रजीचा राजा देव खेळया गेला हो, 

इद्रजीचा राजा देव खेळया गेला हो 

मागीर इंद्रजीचे राणये काय हो केल्या हो, 

इद्रजीचे राणयेन काय हो केल्या 

मागीर पांच वातींची राणयेन आरत केल्या हो, 
पांच वातींची राणयेन आरत केल्या 
मागीर मुखा वयल्या दरवट्यार उबी रावल्या हो, 
मुखा वेल्या दरवट्यार उबी रावल्या 
मागीर राजभवनी आंगणी देव खेळू लागल्या हो, 
राजभवनी आंगणी देव खेळू लागल्या. ”” 
eee 

11. 
ARIT गायनांतल्यान 
गड्या होरावणी 


'गडे' अवतरवप हो शिगम्याच्या उत्सवांतलो एक म्हत्वाचो भाग. 
आदिम सस्कृतायेच्या प्रभावा खाला आशिल्ल्या वाठारांनी आजय मांडार 
Te येवपाची' परंपरा चलता. हे परंपरेचें मूळ यातूतंत्रांत आसा. ह्या 
काळार मनीस संबसारांत कांय अचाट शक्‍ती वावुरतात अशें मानतालो, 
तांकां भियेवन जगतालो. आपली जीण ara शक्ती नियंत्रीत करतात अशें 
समजतालो. देखून ह्या शक्‍तींक वश करपा खातीर तरेकवार यातूतंत्रांची 
ताणें निर्मणी केली. “गडे येवप' बा ‘ns aaa’ हें अशेंच एक 
वशिकरणाचें तंत्र वा Has, जाचे वरवीं ह्या शक्‍तींक आपल्या आंगार 
(काय थारावीक मनशांच्या, जातींच्या वा घर-घरवयेच्या वडिलांच्या) 
दृश्य रुपान उब्यो करून आपले राखणे खातीर तांचो मान-पान मनशान 
केला आनी तांचे वरवीं शिमो-सराददी बांदून (तश्यो विधी करून) 
नश्ट-वायटाक आपले मेरेन पावपाचें आडावन cate (असो समज). 

जसो समाज बदलता, तसो ताच्यो परंपरा, चाली -रितीय बदलतात. 
एका काळावयली TERT आदिम अवस्थे-काळाची याद करून दिवपी 
गड्यांची परंपराय आतां इल्ली इल्ली सुदारीत दिसूक लागल्या. गड्याचे 
भेस, वातावरण, होरावणी सगळ्यां मदीं आदली गंभीरताय कमी जाल्या, 
आदलें WARIS वातावारण ना जावंक लागलां. एका काळार ज॑य 
गड्यांच्या मांडार वचूक जाण्ट्यांचीय काळजां धडधडटालीं थंय आतां 


भुरगेय बिनधास्त वाबुरतना दिसूंक लागल्यात. केपें-काणकोण, दिवचल 

सारक्या वाठारांतले कांय मांड हाका आडवाद आसात. 

गड्यांच्या अवतरपांतलो म्हत्वाचो भाग म्हणल्यार 'होरावणी', 
थारावीक जाग्यार म्हणचे 'गड्यां मांडार', धोल-ताशांचें थारावीक 
पद्दतीचें बाजप आनी थारावीक आवाजांतलीं उतरां हांच्या सुमेळांतल्यान 
होरावणी करतक गडे उबे जातात (अवरतात, आंगार येतात). गडे येवन 
मसण्णेंत वतात, थंय देंवचारा कडेन 'जाण' भाशेंत (गूढ़ भाशेंत) did 
उलोबप जाता (असो समज), थंयच्यान ते 'मसण' घेवन परत मांडार 
येतात, मागीर 'धुळवट' खेळटात, थारावीक विधी करतात, उपरांत 
हाडिल्लें तशेंच मसण परत मसण्णेंत व्हरून दवरतात. 

शिमो-सराद्दी बांदून, एका वर्सा खातीर गांव वायट कलमा पसून 
(शक्तीं पसून) गडे सुरक्षीत करतात. मागीर गड्यांक न्हाण घालतात. ह्या 
पारंपारीक न्हाणान तांच्या आंगांत अवतरिल्ली गूढ शक्‍ती परत वता, ते 
आशिल्ले तशे 'मनीस' जातात. 

Teal सबदी ह्यो सर्वसामान्यपणान गांवांनी जावपी विधी -चाली. 
हातूंत गांवा-गांवा प्रमाण थोडोफार फरक आसता, पूण गड्यां संबंदी 
एक म्हत्वाची प्रथा ह्या सगळ्या चाली भायर आशिल्ल्याची म्हायती 
मेळटा ती म्हणचे 'गड्यां रामायण , म्हणचेच गड्यांच्या मांडार केल्लें 
रामायणाचे गायन. गोंयांत फकत काणकोण तालुक्‍यांत आगस-कोळकर्ण 
तळपण बी वाठारांत ही प्रथा आज अवशेश रुपांत आशिल्ल्याची म्हायती 
प्रस्तूत लेखिकेक मेळळ्या. 

गड्यांच्या मांडार, रामायणाचे गायन हो एक वेगळ्या 
दिश्टीकोणांतल्यान अभ्यास करपाचो विशय, हांगा इतकेंच मत मांडप 
शक्य आसा ते म्हणचे रामायण ह्या म्हाकाव्याचो लोकमानसाचेर 
आशिल्लो जबरदस्त प्रभावच ताचें गायन, गड्यांच्या मांडार सादर करूक 
कारण जाला. तशेंच गड्यांचीं परंपरा ही कोंकणी लोकमानसाचे जिबेर 
रामायण कथा पावचे आदली जावन आसा. 

eoo 

12. 
गड्या दामायण : 
शिंवरून पडिल्ली एक आदिबंध 


आतां मेरेन प्रस्तूत लेखिकेन गड्यां रामायणा संबंदी जी म्हायती 
गोंयच्या वेग-वेगळ्या वाठारांतल्यान मेळयली, ताचे वयल्यान एक गजाल 
स्पश्ट जाता ती म्हणचे गावडी, कुळंबी सारक्या गोंयच्या भुंयपुतांची 
वस्ती आशिल्ल्या आनी तांचें वर्चस्व आशिल्ल्या मांडांनीच हें रामायण 
गायतात वा गायताले. धर्म बाटल्या उपरांत आनी किरिस्तांव धर्मांत 
पावल्या उपरांतय कांय गाणेल्यांनी आपलें हें दायज सांबाळपाचो यत्न 
केल्लो आसा. पूण तांचे कडली “गड्यांची परंपरा' बंद जाल्ल्यान हें 
गायन एकोडें जालें, ताचे कांय भाग शेणले आनी जे उरले ते इंत्रुजाच्या 
मेळांत पावले. 

साश्ट तालुक्यातल्या 'बाराडी' गांवांत एक किरिस्तांव कुळंबी 
समाजातलो जाण्टेलो सुमार तीस वसां आदीं, रामायण” वा रामाशेबोड' 
गायतल्याची माहिती मेळटा. केरळांत थळांतरीत जाल्ल्या कोंकणी 
समाजामदींय AS रामायण अशा नांवान हें रामायण गायन आनी 
daa गड्यांचेच होरावणेक जाता. मात हांगा “बैश्य' घराणें हें गायन 
करता. (आज ह्या घराण्यांतली एक बायल मनीस हें गायन करता हैं 
गायन लोकपरंपरे परस अभिजात परंपरेकडेन चड लागींपण सांगता. ) 
हे संबंदी इतकेंच म्हणप शक्‍य आसा, तें म्हणल्यार आपलें शिंवरून 
पडिल्ले सांस्कृतीक दुवे परतून गुंथपाच्या यत्नांतल्यान हें गायन सुरू 

जालां आसूंक जाय. पूण केरळांतच श्रवोण' हो प्रकार जाता. शिगम्याचे 
परबेकच, गड्यांचे होरावणेक हें गायन जाता. हें गायन आनी ताका 
जोडिल्ल्या परंपरांक चड मुळाबेंपण आसा, शिवाय जो समाज हें गायन 
करता, तो कुळंबी समाज, जो आपलीं मुळां गोंयचे मातयेंत पुरबल्लीं 
आसात अशें मानता. 

श्रवोण' हो प्रकार रामायणाचो पुर्वभाग. केरळांत तो, तितकोच 
गावपा फाटलें कारण दिसता तें म्हणचे, मूळ थळांतल्यान विस्थापीत 
जातकच एकोड्या हातांतल्यान जितकें शक्य तितकें ह्या समाजान आपले 
परीन जतन करून qa. 

आगस-वाडो, माशें- काणकोण हांगाच्या सं. मुकूंद हरी नायक 
हांचे कडल्यान सुमार वीस वर्सा आदीं गड्यां रामायणाची म्हायती 
पुंजावपाची संद म्हाका मेळळी. लोकसंस्कृतीचे एक खांपे माहितीगार 
आनी धुरीण आशिल्ल्या मुकूदबाबाचे जिबेर पिरायेच्या अंयशीं वर्सांचेरूय 
सरस्पती जणू नाचताली. तालसुरांत (वाद्या बगर) तांणी घोळणुकेंत 
आशिल्ल्या लोकरामायणाचें गायन म्हजे खातीर केलें. वांगडा ताच्या 
सादरीकरणा सबंदींत म्हायतीय दिली. 

'कोळकर्ण आनी 'आगस' ह्या गांवाचो आदी खंय एकूच मांड 
आशिल्लो आनी स्वता ते 'गाणेली' आशिल्ले. ह्या गांवांत पुनवे आदीं, 
नमीक नमन घालून गांवचे खेळे गांव खेळूंक' वतात आनी se पुनवेक 
गांवांत परततात. मागीर मांडार ताचे खेळ-नाच जातात. तरेकवार जतींचें 
गायन जाता. उपरांत रात चडटकच Wea होरावणी' गायतात. हांगा 
एके वटेन होरावणी-गायन चलता, तर दुसरे वटेन एक एक करून परंपरे 
प्रमाण गडे उबे जातात. हेर खेळे (दादले) तांकां घट धरून दवरतात. 

रामायण गायनाक हांगा रामा शेबोड' वा 'गड्यां शेवोड' अशेंय 
म्हण्टात. ताची सुरवात परंपरे प्रमाण नमनान जाता. हें नमन अशे: 

"ard गणेसा देवानी खेळ खेळयलो, 

असे धर्तरी मायेन खेळ खेळयलो, 

असे चांद-सुर्या देवांनी खेळ खेळयलो, 
असे मांडा गुरू देवांनी खेळ खेळयलो 
असे सांतेरी मायेन खेळ खेळयलो 
असे uda देवांनी खेळ खेब्ठयलों 
अशे तरेन देवांक नमन घालून मुखार 'रामायण' गायतात. 
७७७ 

19. 
गड्यां-रामायण : 
ग्रथीक रामायणा परम आगळे 


गड्यां रामायणांतले कथानक ग्रंथीक रामायणा परस वेगळें. ह्या 
गड्या रामायणाची सुरवात तपाक बशिल्ल्या विश्वामित्राक 'राम-लक्ष्मुण 
चले जल्माक आयिल्ल्याचो शकून जाता, आनी तो 'कौसुलेच्या राज्यां 
चलूंक लागता' अशे घडणुकेन जाता. फुडें तो कौसुलेच्या राज्यांत वचून 
कौसुले कडेन राम-लक्ष्मणाक मागून घेता आनी तांकां घेवन थंयच्यान 
जनक राज्यांत सितेच्या 'स्वयंवराक' वचपाक वता. वाटेर तांकां खूब 
आडखळी येतात, त्यो पयस करपाक 'लिंबू' जाय आसता. लक्षुमण 
लिंबाखातीर लिंबिणीचेर बाण मारता आनी तिचें सगळे लिंबू पाडून सकल 
वडयता. तेन्ना राम ताका हटकिता, तुवें घात केलो म्हणटा, मागीर आपले 
मायेक साद करून लिंबीणीक परत लिंबू तयार करपाचे तंत्र विचारता. ती 
तांकां लिंबीणीक साकरेचें आळे करून दुदाचें शिंपणें लाबंक सांगता. तें 
करून विश्वामित्रा सांगाताक राम-लक्ष्मुण चले फुडें वतात. वाटेर तांकां 
रावणाची भयण ताटका मेळटा. ती महाबळिश्ट आसता. पूण लिंबाचो 
जादू करून राम तिचो वध करता. 
रामायणाचो इतकोच भाग, जो तांच्या स्मरणांत आशिल्लो 
तो संकलीत करूंक मेळळो. तांचे सांगणे प्रमाण आज इतकोच भाग 
घोळणुकेंत आसा. ग्रांथीक रामायणा परस ह्या रामायणांतलें कथानक 
थोडेशें वेगळें. तातूतलीं वर्णनां वेगळीं. जिवनय वेगळें. प्रतिमा-प्रतिकां 

वेगळीं. लोक जिवनाचो ताका बाज आसा. आदिम जिवन तरेक धरून 
तातूंतलें जीवन आसा. 

ह्या रामायणांत दशरथ” राजाचो उल्लेख मेळना. हांगा कौसुले क 
म्हत्व आसा. राज्य कौसुलेचें म्हणलां. राम-लक्ष्मुणाकय तिचेच चले अशी 
वळख आसा. तिचेच कडल्यान विश्वामित्र राम-लक्ष्मुणाक मागून व्हरता. 

आटापा येनाशिल्ले ताटकेक राम 'लिंबू' करून, म्हणचे जादू 
करून वधता. कथानकांतली ही घडणूक ह्या रामायण गायन प्रथेच्या 
निर्मणी काळार समाजांत आशिल्ल्या जादू तंत्राच्या प्रभावाचेरूय उजवाड 
घालता. संकलीत केल्ल्या ह्या गड्यां-रामायणाची संहिता अशी : 


“दास्यो विश्वामित्र गुरू बाप्पा तपी बैसला 
दास्यो तपी बसचे येळे गुरू शकून जाला 
दास्यो राम-लक्ष्मुण चले जल्माक आले 
दास्यो त्या गा येळे गुरू-बाप्पा काय करिता 
दास्यो आगाचो रे शिरंगार गुरू आगार घालिता 
दास्यो माथ्याचो रे मुकूट गुरू माध्यार घालिता 
दास्यो हातांतलो त्रिसूळ गुरून हाती घेतिला 
दास्यो काडिलें काडासन गुरून वडयलें खांदार 
दास्यो कौसुलेच्या राज्यी गुरू चालूंक लागला 
दास्यो कौसुले, कौसुले म्हण साद बोलिला 
दास्यो एक दोन साद त्याचे STI गेले 
दास्यो तिसरो रे साद राणये कानी बैसला 
दास्यो त्या गा कारणे राणी भायल्यान आली 
दास्यो विश्वामित्र गुरू बाप्पा तिणें वोळकलो. 
दास्यो फाटल्या पावली राणी गुफांत गेली 
दास्यो तस्त-झारी भरून घेवन भायल्यान आली 
दास्यो विश्वामित्र गुरू बाप्पा चरणा धुयिता 

दास्यो बारीक शेल्यांनी गुरू चरणा पुशिला 

दास्यो हाताक धरून गुरू गुंफांत व्हेला 

दास्यो भोंवराच्या पलंगार गुरू बसकार केला 

दास्यो काडिलें काडासन गुरू घातिलें आसन 

दास्यो आपल्या आसनार गुरून बसून घेतिलें 

दास्यो राम-लक्ष्युण चले खंय तर गेला 

दास्यो इराण्याचीं धोणू, ताळकिळ्याचे भाले 

दास्यो नेण्टीं नेणार बाळकां बाप्पा खेळयास गेला 
दास्यो राम-लक्ष्मुण चले आमकां तें दिवंचें 

दास्यो नेण्टीं-नेणार बाळकां बाप्पा कशीं कन्न दिवंचीं 
दास्यो बरे बरे विश्वामत्र हांव शिकयतां 

दास्यो आतां तर जावचे चल्या शिते सयवरा, 

दास्यो कसलें तें गा सयवर बाप्पा आमकां दाखय. 
दास्यो आगाचो रे RRR चल्यान आगाक घातिलो 
दास्यो माथ्याचो रे मुकूट चल्यान माथ्याक घातिलो 
दास्यो खाक्याचो रे धोनुष्य-बाण खाक्याक लायिला 
दास्यो जनकाच्या राज्यांत गुरू चालूं लागला 
दास्यो सयवराचो मार्गी तिनूय चालू लागला 

दास्यो सयवराच्या मार्गी चल्यानी लिंबू रचिले 
दास्यो लक्ष्मुणा बंधवा लिंबू रे हाड 

दास्यो लिंबिणीच्या Rien लक्ष्मुणान हात घातिलो 
दास्यो हात पावना बोट लिंबीण वयर चडटा 

दास्यो यत्न-उपाय कन्न बंधवा लिंबू रे हाड 

दास्यो लिंबिणीच्या Ren लक्ष्मुणान बाण मारिला 
दास्यो त्या गा येळे राम स्वामीन मागां पळयलो 
दास्यो लक्ष्मुण बंधवा aa Ta केलो 

दास्यो एक लिंबू काडून कमरी खोयिलो 

दास्यो लिंबिणिचे सर्व लिंबू काडून लिंबिणी लायिले 
दास्यो आपल्या गे मायीक तेणे साद बोलिला 
दास्यो एक दोन साद de वाच्यान गेले 

दास्यो तिसरो रे साद dt कानी गेलो 

दास्यो त्या गा कारणे राणी धांवून आली 
दास्यो कोणत्या कारण पुत्रा साद बोलिला 
दास्यो साकरेचें aired हें लिंबिणी धरिचें 

दास्यो दुदाचें गे शिंपणें लिंबिणी धरिचें 

दास्यो लिंबिणीची जतनाय तुर्वे करिची 

दास्यो सयवराचो मार्ग तिगूय चालूं लागले 
दास्यो-सयवराच्या मार्गी बाप्पा आडांबर 
दास्यो रावणाची भयण चल्या तिवूय ताटका 
दास्यो ताटके नी देखता गुरू कडकडो भरला 
दास्यो एक दाड़ लायला ताटकेन पाताळाक 
दास्यो गुरूची रे कावड रामान खाक्या लायिली 
दास्यो लक्ष्मुण बंधवा बाण रे सोड 

दास्यो म्हज्यान तर जायना बंधवा भय देखता 
दास्यो दाव्या रे हातीन बंधवा मागा धरिला 
दास्यो उजव्या रे हातीन रामान बाण मारिला 
दास्यो ताटकेच्या रे हड्ड्या-कमळी बाण झोमिला 
दास्यो राम राम म्हुणून ताटका भुमीर पडला 
दास्यो ताटकेचो रे साद-गडगड FIR पडला 
दास्यो अस्ताच्यो रे न्हंय-नदी व्हाबूंक लागला 
दास्यो अस्ताच्यो रे न्हंय-नदी व्हाबूंक लागला 
दास्यो थांब तरी नायी तर नदी पार नायी 
दास्यो कंबरीचो लिंबू रामान हातां काडिलो 
दास्यो मावळ्या सुरयेन रामान लिंबु कापिलो 

दास्यो दोन धडा कोन्न रामान नदीर ठेविले 
दास्यो अस्ताची रे न्हंय-नदी गुप्त जाली 
दास्यो थंड-शितळ सावळेक बसून घेतिलें 
दास्यो त्या गा गुरूची कावड तवा सोडिली 
दास्यो वारो रे घालून गुरू सावशीद जालो” 


रामायणाचो हो शेवोड वा गड्यां-शेवोड' गावन सोंपता म्हळ्यार 
वर्सावळीचे सगळे गडे मांडार उबे जाल्ले आसतात आनी मागीर परपरे 
प्रमाण हेर विधी जातात. 

14. 
विस्मृर्तीत पाविल्लीं पाळण्याची गिता 


कोंकणी समाजान भुरग्याक पाळण्यांत घालपाच्या संस्काराक 
खाशेलें म्हत्व दिला. भुरग्याच्या जिवितांतलो हो पयलो संस्कार. ह्या 
संस्कारा वरवीं भुरग्यांच्या फुडाराच्या संस्कारी जिविताची सुरवात जाता. 
हो सस्कार भुरग्याच्या जल्माच्या बाराव्या दिसा करतात आशिल्ल्यान 
ताका 'बारसो' अशय म्हणटात. ह्या दिसा भुरग्याक “नांव? दबरतात, 
देखून नांव घालपाचो संस्कार वा ताका पयले फाबट पाळण्यांत दवरतात 
(न्हिदयतात) देखून, “पाळण्यांत घालपाचो संस्कार' अशेंय म्हणटात. 

पाळण्याची कल्पना, आवयच्या कुसव्याचे कल्पनेंतल्यान जल्माक 
आयल्या. ACH आयिल्ल्या भुरग्याक कांय काळ आवयच्या कुसव्या 
सारक्या वातावरणांत दवरप हो ताचे फाटलो उद्देश. आदल्या काळार, 
त्या काळाचे स्थिती प्रमाण भुरग्याच्या जल्मा उपरांतचे कांय दीस, ताच्या 
जगपाचे नदरेन आव्हानकारक आसताले. स दीस मेरेन भुरगें बरे तरेन 
जगलें, तर फुडे तें वांचून उरपाची शाश्वती दिसताली. हातूंतल्यान 'सटी' 
पुजपाची परंपरा जल्माक आयली. सटी देवतेची कृपा जावन भुरगें तगल्यार 
फुडें इकरा दीस (सामाजीक समजाक धरून) ताच्या जगपाची धूग-धूग 
आसताली. हातुंतल्यान ताका बाराव्या दिसा पाळण्यांत घालप जातालें 
आनी ताच्या जल्माची खोशी मेकळेपणान मनोबप जाताली. 

भुरग्याक पाळण्यांत घालपाच्या सस्कारावेळार एका काळार गितांक 
खूब म्हत्व आसतालें. ह्या गितां वरवींच सस्कार संपन्न जातालो. गितां 

गायनासतना भुरग्याक पाळण्यांत घालप, È दुश्वीन कशें मानताले. 

आयज बदलत्या काळांत हीं गितां दुर्मीळ जाल्यांत आनी तांचें 
म्हत्वय उणें जाला. कोंकणी समाजांत आडे कडेक एकादें गीत कोणूय 
बारशा वेळार गायतना दिसता. मुळांत हीं गितां संख्येन कमी, तातूत भर 
म्हण सुदारणेचो प्रभाव हे प्रथेचेर जाला. फाटल्या सुमार पंचवीस वर्साच्या 
म्हज्या लोकवेद क्षेत्रातल्या संकलन कार्याचे फलीत म्हण भुरग्याक 
पाळण्यांत घालपा वेळार गावपाचीं हातीच्या बोटार मेजपा इतलींच frat 
Ig सकलन PER शकलां. 

हीं गितां दोन प्रकारचीं आसात. 1. दुवाळ्यां गितां आनी 2. 
पाळणे ('दुवाळे' आनी 'पाळणे'). 

दुवाळ्यां गितांत आवयक वा अस्तुरेक आवयपणाची qaqa 
लागतकच तिचे मदीं जे शारिरीक वा मानसीक बदल जातात, तिका 
कितें खायन दिसता, कशें न्हेसन - शिरंगारन दिसता, तिका दिसतलो 
हुस्को-भंय, हाचे वांगडाच तिका जाय नाका हें पळोवपाक तिचे मायेच्या 
मनशांनी केल्ली धांवपळ-तत्परताय हाचें वर्णन मेळटा. हातूंत सुचकपणान 
गर्भधारणे सावन बाळंत जाय मेरेनचें आनी भुरगे पाळण्यांत खेळ मेरेनचें 
अवस्थेचे एक एक करून वर्णन मेळटा. एके नदरेन हीं गितां भुरग्याच्या 
जल्माची खोशी मांडटात. घरांत भुरग्याचो जल्म हो फकत ताका जल्माक 
घालपाची आवय वा बापायचीच खोशयेची गजाल न्हय, तर तो पुराय 
कुटुंबाचो खोशयेचो उमाळो हें स्पश्ट करतात. आवयचे दुवाळे बरे तरेन 
पुराय केल्यार, जल्माक येवपी भुरगें निरोगी जाता, बर्‍या गुणाचें निपजता, 
ताच्या फुडाराचें जिवितय समाधानी जाता असो समज आसा. 

ped गीत हें दुवाळ्यां' गिताचीं एक सुंदर अशी पत जावन 
आसा. 

“dear गे मासीं सासू गे पुसे, गे सुने तुजे दुवाळे कैसे? 

ऐसे दुवाळे पुरवावे सासू, बाजारी जाऊनी आणावे उसे 

जो रे जो, जो बाळा जया। गोकुळी अवतार. श्रीकृष्ण राया 

दुसरे गे मासीं uia गे पुसे, गे सुने तुजे दुवाळे कैसे ? 
ऐसे gar पुरवावे मांवा, बाजारी जाऊनी आणावे गंव. wl... 


तिसरे गे मासीं नणंद गे पुसे, गे वयनी तुजे दुवाळे कैसे ? 
ऐसे दुवाळे पुरवावे नंडे, काजळ-कुकमांनी भरावे कंडे। जो... 


चवथे गे मासीं देर गे पुसे, गे वयनी तुजे दुवाळे कैसे? 
ऐसे दुवाळे पुरवावे देरा, वनांत जाऊनी आणावी बोरां। जो... 


पांचवे गे मासीं जाव गे पुसे, आगे जावे तुजे दुवाळे कैसे? 
ऐसे दुवाळे पुरवावे जावे, भात भिजूनी कांडावे फोवे। जो... 


सहावे गे मासीं भैण गे पुसे, आगे भैणी तुजे दुवाळे कैसे? 
ऐसे gare पुरवावे भैणी, केंस विंचरूनी घालावी वेणी। जो... 


सातवे गे मासीं भाव गे पुसे, आगे भैणी तुजे gard कैसे ? 
ऐसे दुवाळे पुरवावे भावा, चंदन रुखाचा पाळणा घडवावा। जो... 


आठवे गे मासीं बाप गे पुसे, आगे लेकी तुजे दुवाळे कैसे? 
ऐसे दुवाळे पुरवावे बाप्पा, आंगली बिंदुलीं करावी नातवा। जो... 


नववे गे मासी आईक पुसे, आगे ga तुजे दुवाळे कैसे? 
ऐसे दुवाळे पुरवावे आई, खोली सारवूनी सावध राही। जो... 


धावे गे मासी दासी गे पुसे, आगे धननी तुमचे दुवाळे कैसे? 
ऐसे दुवाळे पुरवावे गे दासी, पाळण्याचे पाशी उबी गे रावशी। जो... 

15. 
पाळणे : नुजनाच्या उल्हामान भरिल्लीं गितां 


दुवाळ्यांचें वर्णन करपी वा दुवाळें पुरोबपाचीं गितां हीं पाळण्या 
कडेनच, पूण प्रत्यक्ष भुरग्याक पाळण्यांत घालचे आदीं गायतात. हीं 
गितां गावन जातकच 'बाळ' म्हणल्यार एका वांटकुळ्या फातराक धव्या 
सत्रांत गुटलावन, काजळान तोंड दोळे पितारतात आनी ताका पाळण्यांत 
घालतात, उपरांत प्रत्यक्ष भुरग्याक घालतात. 

सर्वसामान्यपणान दुवाळ्यां गितांत आवय जावंक पाविल्ली अस्तुरी 
आपल्या नात्यातल्या मनशां कडेन एक एक मागणी करता, अशें वर्णन 
मेळटा, पूण तिच्या आवयपणाचे अवस्थेचें वर्णन करून तिचें कौतुक 
करपी. तिच्यो मस्कत्यो करपी years लालन-पालन कशे करचें 
हाची शिकवण दिवपी frat सहसा मेळनात. सकल दिल्लें एक गीत 
ना म्हणल्यार फुल्लटकान्नीक उल्लेखून बारशा दिसा meet मेळटा. 

“पयल्या ETAR... वन्नावेले दीस!! 

माथ्यार न्हा गो... पाच दीस 


दुसर्‍या म्हयन्यार... खावंक नाका! 
जेवंक दुवाळो गो... तुका 


तिसऱ्या ETAR... हाता पाया बळावळ्डी! 
कपलां फोडा-फोडी गो... तुज्या 

चवथ्या म्हयन्यार... करमीची गो रूच! 
पोट सल्लें उंच... JA 


पांचव्या म्हयन्यार.... पंचगुळा केलीं !! 
पोटार कापड दिलें... तुज्या 


सव्या म्हयन्यार... भागराची गो sear! 
कुतनिची चोळी... घालीन दिसल्या 


सातव्या म्हयन्यार..... साता उबे e! 
पोटार कापड दिलें. तुज्या 


आठव्या म्हयन्यार.... आपोवणें आयलें! 
कुळारा गो व्हेलें... तुका 


णवव्या म्हयन्यार... कूड सारयली 
तयारी गो केली बाळतीची 


धाव्या गो दिसा हुमच्यांत दिवे जळे! 
म्हऱ्यांत बाळ खेळे... तुज्या” 


सगळे सोपस्कार जावन, विधी-चाली करून, “बाळ' पाळण्यांत 
घालून, ते नंतर जाल्ल्या भुरग्याक पाळण्यांत घालतकच, आवय 
पाळण्याक कमर तेंकोबन झिलप्यो दिता. ह्या वेळार जीं frat गायतात, 
ते 'पाळणे'. भुरग्याक बांदिल्ल्या वा घडयिल्ल्या सोबीत पाळण्याचें 
वर्णन करपीं हीं गितां आसात. आकारान ल्हान, आल्लयेच्याच रुपाचीं. 
फरक इतलोच, आल्लय गायनांत भुरग्यान न्हिदचें अशी अपेक्षा केल्ली 


आसता, तर ह्या गितांनी भुरग्याच्या पाळण्याच्या सोबीतकायेचें वर्णन 
62/लोकबंध 


मुखेल आसता. 

कांय म्हत्वाच्यो पती अश्यो: 

1. “जय, जय, जय 
जय करीन सये 
आनी गितां विणें 
पाळणें aig नये! 

2. “जय, जय, जय 
जय करीन सये 
आनी सवय करीन 
बाबा पाळण्याची! 

3. “जय, जय, जय 
जय करीन सये 
आनी बाबा म्हण्टा 
ते हय करीन/ 

4. जय, जय, जांब्या 
भार जालो आंब्या 
आनी रतन खांब्या 
बाबा पाव्णें बांदू// 

5, “जय, जय, AA 
फुला फुल्लीं आंब्या 
पाळणें बांदलें खांब्या 
चंदनाच्या! / 

पाळण्यांत घालता तें भुरगें 'बाब' काय 'बाय' हाका धरून 

गितातलीं उतरा बदलतात. 

तशेंच कांय समाजांत खास करून सारस्वत, भट आदीं समाजांत 

'राम-कृष्णाचें' वर्णन गुंथिल्लीं गितां भुरग्याक पाळण्यांत घालतना 
गायिल्लीं मेळटात. ह्या गितांकय 'पाळणें' revera. ह्या गितांचेर वैदीक 

संस्कृतायेचो प्रभाव दिसता. 
सृजनाच्या उल्हासान, नव्या जल्माच्या येवकाराचे खोशयेन 


भरिल्लीं ममतेन भरिल्लीं पाळणें गितां कोंकणी समाज आयज शेणोवन 
बसला. ह्या गितांच्या शेणपा वांगडाच तो आपल्या काळजा भितरली 


माया-ममताय व्हगडाबंक लागली, gaa तितकेच सत. 
७७७ 

16. 
भयण-भावाच्या नात्यावी वीण 


'भाव' आनी 'भयण' हीं सहोदर भुरग्यां. संवसारांतल्या सगळ्या 
सस्कृतायांनी ह्या नात्याची व्हडबीक केल्या. ह्या दोनय नात्यांचो एकमेका 
विशीं प्रचंड आपलेपण, प्रेम, ममत्व, धीर, आदार आनी विस्वास 
आशिल्लो दिसता. मायेच्या धारांनी चिप्प भिजिल्ले हैं नातें. आडवादानच 
केन्ना तरी विद्रूप जाल्ले दिसता. 

भाव जर वयान व्हड आसत तर आपले फाटचे भयणीक स्वताचे 
धुवे प्रमाण सांबाळटा, तिच्यो अर्थ-अपुरबायो करता. तिच्या दर 
वायटाक, सकश्टाक धांवन वता. भयणय ताका बापाय सुवातेर लेखता. 
आपल्याचेर आयिल्ल्या संकश्ट प्रसगाचेर ताका उलो करता. 

भयण जर वयान व्हड आसत आनी भाव ल्हान आसत तर ती 
ताका आपल्या पुता जाग्यार मानता. ताचेर माया करता. आवय-बापूय 
नासत तर ताचें लालन-पालन करता. ताका सकश्टांतल्यान वाटायता. 

आजय समाजांत 'भयण-भावाच्या' नात्याची ही वीण पळोवंक 
मेळटा. पूण सध्याचे परिस्थितींत जंय एक एकच भुरगें आसपाची 
मानसीकता तयार जाल्या ताका लागून ही वीण आतां झिरझिरी जावंक 
लागल्या. 

कोंकणी लोकवेदांत भयण-भावाच्या प्रेमाच्यो, विस्वासाच्यो 
कितल्यो तरी देखी मेळटात: सोनसावळे', सातमाळ्यांची राजकन्या', 
गावपी झाड, oa भाशी कीर आनी भांगराचें उदक', 'निळावंती 

कन्या', दुश्ट राकशीण' ह्या लोककाणयांनी भयण-भावाच्या अलौकीक 
नात्याचें दर्शन घडटा. 

भयण-भावाच्या ह्या नात्याची जपणूक करपाच्या उद्देशान कोंकणी 
समाजान एक सुंदर अशी तजवीज करून दवरिल्ली आसा ती म्हणल्यार, 
भावान आपली चली लग्न करून भयणील्या घरांत दिवपाची, म्हणचे 
भयणील्या चल्याक आपली धूव दिवपाची. हो सबंद भयण व्हड आसत 
वा भयणीचें लग्न जावन तिगेर पयलीं चलो भुरगो जायत तर शक्य जाता. 
कोंकणी समाजांतल्या सरसकट सगळ्या जातींनी ही चाल मेळटा. लग्नाच्या 
वेळार हे संबंदान एक होंबीच गायिल्ली मेळटा. “ex धरप' वा We 
आडावप' हो एक विधीच लग्नांत जाता. आदल्या काळार आनी आयज 
पोरण्या चाली-रितींक वेंगावन आशिल्ल्या गांवगिर्‍या वाठारांत हे प्रथेचें 
खूब म्हत्व मानतात. हांगा 'भावाली चली सून म्हण आपल्या घरांत 
व्हरप' हो आपलो हक्कच मानपी भयणी दिसतात. प्रस्तूत होंवयेंतल्यान 
हे प्रथेचे नकसूद वर्णन केल्लें दिसता : 


“साता समिंदरा भायर केळीचा गे पींड 

थय व्होर न्हावच्या गेला, भयणीचा गे भाव 

खबर कळळी गे म्हाजे, सुभदरे भयणी 

उरी दोंगर घालून गे आयली भावाची गे भयण 

दार धरून गे उबी भयण, कशा गे कारणी? 

दार धरून रे बंधवा उबी म्हाज्या कारणा साठी 

दीन दीन गे भयणी, दारींतला गे माड. 

झोड मोडत येयत बंदवा, मोडून रे जायत. 

eet नांव रे बंदवा, मोडून रे जायत. 

Red नाव रे बंदवा कशें रे येयत? 

दीन दीन गे भयणी, थाली गे ताम्हाण 

चोर-चांडाळ येती बंदवा, चोरूनी गे जायत. 

Rea नाव रे बंदवा, कशें रे येयत ? 

दीन दीन गे भयणी गोठ्यांतलीं गे गाय 
रोग-पाशी येती बंदवा, मरूनी रे जायत. 
Red नांव रे बंदवा, PA रे येयत ? 
दीन दीन गे भयणी, थोटें गे पांगूळ, 
हेंवूनी We भयणी, कोणाचें गे सांग?” 


‘Fe’ धरपाचे विधी वेळार गावपाचे होंवयेचें हें सर्वसामान्यपणान 
मेळपी रूप. पूण वाठार, समाज, जात हाच्या फरका प्रमाण तातूंत थोडो 
भोव फरक मेळटा. खोडये-सत्तरी वाठारांत सुमार पंचवीस वर्सा आदीं 
पुंजयल्ले हे होंवयेचें रूप अशें: 


“सात समिंदरा भायर 

केळीचा गे पींड 

थंय एक वर न्हाता 

भयणीचो गे भाव 

पयलो साद केला भयणी 

वाच्यान गे हुबला, 

दुसरो साद केला भयणी 

कानात गे पडला 

तिसरो साद केला भयणी 

मनांत गे भरला 

दुरी दोंगर घालून गे 

भयण धावून आली 

कशा साठी साग रे बंधवा 

साद नी रे केला? 

धर गे धर भयणी 

लग्नाचो गे करो 

करो असो धरल्यार बंधवा 

काय नी रे दिशी? 

दीन गे दीन भयणी 
दारांठुला माड 

दारांठुल्या माडा तुका 
नायी म्हरे इर 

चोडू दितल्या बंधवा तुका 
नायी म्हरे धीर. '' 


श्रीमती सत्यवती वांतेकार, श्रीमती यशोदा वांतेकार, श्रीमती लक्ष्मी 
वांतेकार आनी श्रीमती तुळशी वांतेकार ह्या बायलांनी ही होंबी गायिल्ली. 
ही होंबी अभ्यासल्यार feat निमाणो थोडो भाग शेणला अशें जाणवता. 

परिशिएट - 1 


लोकधर्माची प्रचार करपी "कुळी? 


भारतांत लोकधर्म आनी 'बैदीक धर्म अशे दोन धर्म प्रवाह 
व्हांवतना दिसतात. तातुतलो लोकधर्म हो आदिम, जाल्यार वैदीक धर्म 
ताचे उपरांतचो. आज दोनय धर्मांचेर एकमेकांचो प्रभाव दिसता, तेचबरोबर 
दोनय धर्म आपलीं बरीच मूळ वैशिश्ट्यां सांबाळून आसात. 

लोकधर्म हो सैम आनी जैवीक सृश्टी कडेन जोडिल्लो धर्म, तर 
वैदीक धर्म हो पुराण, उपनिषदां, वेद हांचेर आदारिल्लो धर्म. लोकधर्मांत 
facie महत्व तर वैदीक धर्मांत कर्मकांडांक. 

सैमांतले दर एक sedia आनी जितापतींत एक असामान्य अशी 
शक्त आसता आनी ते शक्तींक मनशाचे जिणेंत बरें बा वायट अशें 
स्थान आसता असो विचार लोकधर्म मांडटा. हो धर्म मूळ आदिमांचो 
वा आदिवासींचो धर्म. 

लोकधर्म तशेंच वैदीक धर्म, दोनांचें संचालन वा नियंत्रण संबंदीत 
समुहाची वा चोम्याची मुखेल बा जाण्टी व्यक्ती करता. हे व्यक्तीक 
मंत्रिक , भगत , पुजारी, गुरु, पुरोहीत, अशीं नांवां ताच्या 
लोकसमुहान दिल्यांत. आपल्या चोम्याक उजू मार्गा चलपाखातीर वाट 
दाखोवपाचें काम तो करता. तेखातीर आपल्या धर्माप्रमाण आचार आनी 
आचरणां करता. | 

गोंयचे भुंयेरूय, शेंकड्यांनी वर्सांसावन लोकधर्म आनी वैदीक धर्म, 
अशे दोनय धर्म वावुरत आयिल्ले आसात. 1) विधी, 2) श्रद्धा बा धार्मिक 

समज आनी 3) कथा हे धर्माचे मूळ तीन घटक. आज लोकर्धर्माच्या 
an तिनय घटकांचेर वैदीक घटकांचो बरोच प्रभाव जाल्लो आसा. 
आदल्यो धार्मिक समज-श्रद्धा बदलल्यात. मूळ निसर्गाच्या घडा-मोडींचेर 
आदारिल्ली कथा आज पुराणाकडेन जुळूक लागल्या. पुराण पुरूष ह्या 
कथांचे नायक जांवक लागल्यात हातूंत भर म्हण आधुनिकतेच्या Sram 
कितल्यातरी लोकधर्माच्या आंगांक व्हांबोवन पयस देंगणांत व्हरून 
वबडयल्यांत. तरी कांय AM आजय मातयेंत पाळां-मुळां रोमून आसात. 

गोंयच्या WARM वाठारांत घोळणुकेंत आशिल्लो आनी आज 
पुरायेन ना जाल्लो (आडवाद ami येता) लोकधर्म परंपरेंतलो एक धार्मिक 
आचार म्हणल्यार कुळी गायन'. गणसाबैल (नंदीबैल) वा बसवो' 
घेवन भोंबपी ठाकर जमातीचें हें दायज खास करून पितरांचे आळवणेक 
आनी मोक्षाखातीर सादर करपाचें आसता. एखाद्र्या घरांत मरण घडलें तर 
त्या वर्सा ठाकराकडल्यान कुळी गायन करून घेतात. हरशिल्ले बिदागी 
भायर खाशेलो विडो, नाल्ल-पड तशेंच ताका आनी नंदीक 44 वस्त्र 
ह्या गायनाखातीर दिवपाचें आसता. ह्या गायनान पितर मुक्तीक पावता 
आनी घरच्यांचे मायेक (रक्षणाक) येता असो समज आसा. 

हे धर्तरेचेर असंख्य जीव-जंतू जल्माक येतात आनी आपलें जीवन 
सोंपतकच मरून वतात. ह्या जिवांमदीं मनीस हो प्राणी वेगळो. ताचो 
जल्म हेरांपरस श्रेश्ट. कारण हेर जीव-प्राणी जल्माक येतात, तशेच ह्या 
संवसारांतल्यान वतात. तांकां पुनर्जल्म मेळना. पूण मनशाचें तशें नासता, 
ताचो आत्मो परत जल्म घेता. ताका लागून तो जल्माक येतकच ताचेर 
तरेकवार विधी जातात, तेच परी तो मरतकचय तरेकवार संस्कार करपाचे 
आसतात. ताच्या आत्म्याक मुक्ती मेळोवन दिवपाची आसता, ना तर तो 
मरतकच पिशाच्च योनींत घुटमळत, तरेकवार यातना भोगीत रावता असो 
लोकमानसांत समज आसा. हे खातीर ताच्या वंशजांनी, खास करून 
पुतान तरेकवार पुण्यकर्म-धर्मकार्य करून, दान दिवन, पिंडदान करून 
ताका मुक्‍त करपाचो आसता, अशेंय मानतात. श्राद्ध विधीची संकल्पना 
हातुंतल्यानच जल्माक आयली. आयचो श्राद्धविधी हो वैदीक पद्दतीन 

जाता. ते आदीं, लोकधर्मांत कांय विधी करताले उपरांत आत्म्याक 
पुर्णपणान मुक्‍ती मेळूंक बनवड' (गावडी-कुळंबी समाजांत प्रामुख्यान 
करताले), P सारकें गायन घरांत करून घेताले. 

मनीस जल्मांत जो पापकर्म करता ताका परत सहजा-सहजी मनीस 
जल्म मेळना. कांसव, ded, रेडो, Hal, वाग, नाग, sk, घुबड, 
माजर... अशे तरेन चौद्याऐंशी लक्ष प्राणांच्या योनींत फिरल्या उपरांतच 
ताका परत मनीस जल्म मेळटा. दर प्राण्याचे योनींत ताच्या वांट्याक 
तरेकवार भोग येतात, यातना येतात. ते चुकोबपाखातीर मेल्ल्याच्या 
वंशजान कांय धार्मिक आचार करप गरजेचे, अशा समजानय कुळी 
गायन करतात. 

कुळी गायनांत पितरांचे मुक्तीक ताच्या वंशजान दान-धर्म केला 
हाचे वर्णन येता. सुरवेक यम येवन देवान सुचयिल्ल्या मनशाचे प्राण 
काडटा. उपरांत ताचो पूत, ताचे निमाणें विधी करून दान करता, कुळी 
गावन घेता. ताचोय तपशील ह्या गायनांत आसता. 

दुर्मीळ असो हो गायन प्रकार. ताची संहिता छापिल्ली म्हाका 
आयजवेर खंयच सांपडिल्ली ना. हावें स्वता सुमार सत्तावीस वर्सा 
आदीं ताचें संकलन केल्लें आसा. मूळ सावंतवाडी-बांदे हांगाचे आनी 
सुमार पांचशीं वर्सा आदी चद्रवाडी म्हालांतल्या (आयचो HY तालुको) 
बोमडामळ-शिरवय येवन स्थायीक, ठाकरांचे वस्तेवयल्या म्हालगड्या 
श्री. कृष्णा येसो बांदेकार हांचेकडल्यान d id मुद्दाम गावंक लावन 
दस्तऐवजीत केल्लें. पांच-स घरां आनी सोळा-सतरा लोक आशिल्ले 
तांचे FER फकत दोगच जाण कुळी गावंक शकताले. एक कृष्णा आनी 
दुसरो श्री. शांताराम सखाराम बांदेकार. दोगय चंद्रवाडीच्या बावीस गावांनी 
आलटून-पालटून गणसाबैल घेवन भोंवपी. 

गायन रिकोडींग करून घेतलें. ताच्या दोन sut उपरांत ट्रक आनी 
पिकअप हे मदीं जाल्ल्या एका भिरांकूळ अपघातांत कृष्णा, शांताराम 
आनी वस्तेवयले दादले-बायलो म्हण सुमार बारा जाण आक्ताक सोंपले. 
आनी तेन्ना सावन हांगाचें हें कुळी गायनय मातयेंत पुरवलें. 

ते लोकगायक काळाच्या पडद्याआड गेले तरी वच्चे आदीं तांणी 
आपल्या जाण्टेल्यांलें म्हजेकडेन सांबाळूंक दिल्लें दायज, हांव सुमार 
सत्तावीस वर्सा उपरांत वर्सांनी अभ्यासकांमुखार मांडटा आनी तेवरवीं 
resi आगा संस्कृतीच्या उपासकांक ओंपतां. 

कुळीचें मुखेल गायन सुरू जावचे आदीं फुडलें 'नमन' जाता : 


“Sa डूम... डूम... ! 
ये बसवराज रे, बर माग रें बर, 
बरं सगळ्यांक मागून धाड! आ... gi! 
नंदी आला रे म्हादेवाचा, 
आ हा... SSS ये! 
देवाचा बसवा, म्हादेवाचा नदी, 
घराभितर आमच्या, सौभाग्यवत झाला 35s 
नदरेमुखार आसा रे पुता 
बाबा खरो बसवराज, 
दुपारचा पार हा... गायचा गो TET हा, 
नंदी भगवानाचा, 
बरें मागून जा सर्वांक 
आतां खरं बसवराज, 
चालायला पांय, ऐकायला कान, 
बघायला दोळे, बघ दिले तुला देवानं 
म्हादेवाने दिले रे बाबा 
दिले त्या देवानं, 
आज म्हादेवाचा नंदी हो, 
तू हेंच्या आंगणात sat रावला, 
आंगण भरला, 
WAL कर, कर WAC 
आतां बरेपण मागून 

एकाचे एकवीस झाले 
पांचाचे पन्नास झाले 
खोटं नाटं दूर कर हांगाचे! 


आतां खर बसवराज, 

वाडवडलांची कुळी-बिळी वाचून घेतील 
नांवासारक वस्त्र तुज्या 

फाटीर घालतील रे पुता! 

आज बरेपण मागून 

आज बाईचा बर माग, 

आतां बाईची पुजा घे, 

बाईची सेवा घे, 

आतां RIT माग रे पृता! 

sss! 


दुपारचा पार हा 
गायीच्या गो जहा 

नंदी भगवानाचा 

दोन पांय मोडून 

राम राम भक्ती दे 

बसवा राम राम भक्ती दे रं पुता! 
बसवा रामाचा रामदूत ये 

घरच्या आईना मस्तक, 

घरच्या सगळ्याना मस्तक 
चालत्या बोलत्या सर्वाना : 
येत्या वत्या मानसाना 

नमस्कार कर र  पृता 

बाबा येत्या मनशानं555 

आज म्हाजीं उतरां ऐकली 

राम राम भक्‍ती दिली सगळी 55 
आज खर बसवराज 

आतां बरे मागतो म्हण, 

बाईला बरे मागून घे रे पुता/ 


कुळी (मुखेल गायन) : 
टीप : हें गायन हावें गावन घेतिल्ल्यान हातूंत म्हज्या आज्याचें आनी 
बापायचें नांव गुंतलां. 


“ASS आज दान दे र 55 
YSS आज दान दे रं 55 
Qu दान कोणी केलं 
म्हाज्या पंढरी दादाच्या 
पोटी बाळ जल्मला 
वंशाला धनी झाला 
आज वर्साच्या दिसान 
नंदी आला देवाचा 
आठवण पडली नातीला 
आपल्या आज्याच्या जिवासाठी 
सोडल्या पदराच्या गांठी 
नाव सागता वडिलांचं 
कुळी लागला वाचायला 
कुळी जाते विस्ताराला 
आता ऐका रे rep 
बाबा जल्माला येऊन 
काय दिल पराण्यान 
निस्त बोटान जोडून 

पांच बोटानं धर्म केला 
भुकेल्याला अन्न वाडलं 
तानेल्याला पाणी दिलं 
न्हिदच्याला जागा दिला 
नागड्याला Wu दिलं 
थोडं पुण्य कार्य केल, 
थोड पुण्य कार्य करून 
आपल्या पोटी बाळासाठी 
घर ठेविलं बांदून 
जागा ठेविला करून 
आंता ऐका रे दादांनो 
म्हाज्या पंढरी दादानं 
काय केलं पराण्यान 
आपल्या पोटी बाळासाठी 
सारी दोंगर घातले उरी 
रातीची केली वाती 
aara केल पानी 
दोळ्यांच्या केल्या वाती 
बाबा तुज्या जिवासाठी 
संवसार ठेविला करून 
आतां ऐका रे दादांनो 
म्हाज्या पंढरी दादाची 
तुटली नशिबाची दोरी 
मर्ण मिळालं देवाचं 
देवानं काय बा केलं 
काडल्या मरणाच्या पट्या | 
बाबा पुस्तकाच्या तिट्या 
देव लागला वाचायला 
बरी वाचिता ऐकतां 

तीन दिवसाचं मरण 

येळ इंद्राला दिला 

हाक मारिता कुणाला 

आरे काळ्या काय यमाला 
आतां यम धांवोन आला 
आरे काय होतोय म्हाज्या देवा 
तुजं काम रे सांग मला 
कांय सांगू यमा तुला 

जावं पिरथी लोकांक 
म्हाज्या पंढरी दादाचं 

बरी पांची काय प्राण 
घेवून शान काय येवा 

वर्द केली त्या यमाला 

यम दिल्या वर्दीचा धनी, 
भाव आहे त्या यमाला 
आतां ऐका रे दादांनो, 

यम हांसत नाचत 

आला आपुल्या घराला 
यम जेवून खावून 

पान विडे रंगोवन 

पोशाख लागला घालायला 
बरी पगडी डोईला 

काळा झगा रे अंगाला 
बरी पैरण पायाला 

एवढ यमान घातिला 

गेला घोड्याच्या पागिला 
काळा यमाचा रे घोडा 

बरे जातीचा रे रेडा 

तेणें बाहेर रे काडिला 

सोन्या सवर्णाचा मूट 
घातला वारुच्या पाठिला 
बरी सव्वा मण पुतळी 
एवढी पुतळी रे गुंतल्या 
आरे उरफाटे बोलीन 
यम बैसला पाठीला 
चाबूक मारला वारूला 
आतां ऐका रे दांदानो, 
गेला यम कानपुरांत 
उबं राज्य पालथा 
एवढा यमान घातिला 
आतां ऐका रे दादांनो, 
बरो फिरत फिरत 
बरो तिसर्‍या दिवसात 
यम खालीसा उतरला 
आला यमाच्या तळ्याला 
काय ती वलकांठी मारून 
यम बसले आगोळीला 
आरे आगोळी कशाची 
काय पापाची, काय पुण्याची 
पुण्य ठेविले तळाला 
पाप घेतिले बरोबर 
यम बसले घोड्यावर 
आले पिरथी लोकाला 
खबरी नायी त्या कोणाला 
म्हाज्या पंढरी दादाच्या 
बाबा घर घर म्हुणोन 
घर लागलो सोदायला 
जायी मुयीच्या रुपान 

जायी वारूच्या मस्तीन 

म्हाज्या पंढरी दादाचं 

घर सोदून काडिलं 

घोडा देठिला बांदिला 

यम जमले कुडिला 

हात घातला प्राण्याला 

प्राण लागला काडायला 

प्राण काडी चरचर्‍या 

मुलं रड धळधळ्या 

मला मारू नको यमा 

पाया पडतो यमा तुला 

माझी अणजाण बाळकां 

देवान दिली पदराला 

एवढी मेळू देत मला 

यम ऐकेनासा झाला 

बाबा निमाण्या वक्ताला 

साद मारिता कुणाला 

माझ्या नाम्या नी बाळाला 

शाद मारिता धिराला 

आतां ऐका रे बाळांनो 

बरो नाम्या नी बाळ 

बाळ गेलो काम-धद्याला 

आतां ऐका रे दादानो, 

ऐकून बापाचा रे साद 

बरी घातली ती उड़ी 

उडी पडती पित्राला 

बरी लेकाची काय ती उडी 

पडली बापाच्या गळ्याला 

आता ऐका रे दादानो, 

काय होते म्हाज्या बाबा 

तुजें नांव रे काय सांग 

काय सागू जी काय तुला 

लहानाचा मोठा केला 

व्हड खांद्याला लागला 

आतां देवाचं बोलावणं 

आतां कोणाचं चालना 

काय सांगू जी तुला 

माझ्या जिवासाठी 

व्हड दोंगर घातले पोटी 

रातीची केली वाती 

म्हण सांगतो बाळा तुला 

प्राण जातल्या वगताला 

संवसार ठेविला करून 

घर ठेविले बांदून 

गाय ठेविली घेऊन 

एवढं सांगतो बाळा तुला 

जीव जातल्या वगताला 

पाणी लाव म्हाज्या तोंडाला 

आतां ऐका रे दादांनो, 

म्हाज्या नाम्या जी बाळान 

झारी हातांत घेतली 

बाबा रडत रडत 

गेला गंगे बावडिला 

झारी बुडबुड्या बुडयली 

आली तुळशी बुंध्याला 

पाच पानां तुळशीची 

एवढं गुंजी एवढं सोनं 

सोन्या सर्वणाच पाणी 

एवढं तयार बनवून केलं 
आतां ऐका रे दादांनो, 
म्हाला He चालोन गेला 
बैसला मांडी काय मोडून 
पाणी लावतो काय तोंडाला 
आतां ऐका रे दादांनो 
म्हाज्या पंढरी दादानं 
आपल्या जिलाच्या हातीन 
पयला घोट पाणी पिला 
दुसरा घोट नाकी गेला 
उब्या जल्माची बुड ती 
प्राण बुडबुङ्या बुडला 
प्राण कासावीस झाला 
एवढं समजून सवरून 
आता ऐका रे दादानो, 
म्हाज्या पोटीच्या बाळाला 
म्हाज्या नाम्या जी बाळाला 
बर्‍या गिन्यानाच्या गोश्टी 
एवढ्या सांगून बोलून 
मुखी राम राम सोडून 

प्राण दिला सोडून शान 
प्राणी गेला देव लोकाला! 
डूम... डूम... डूम.... 


बाबा दिव्याची तेजाची 

हलकी फुलकी बाबा कूड 

एवढी पडली जमनीला 

समजूत कळली बाबाला 

यम वडलाला मारून 

वण्टी वयल्यान काय गेला 

हुमरा हुंपून काय गेला 

आला खळ्याचे कडेला 

आतां ऐका रे दादांनो, 

बोंब दिली काय मारून 

आले शेजारी समजून 

कूड वडणाला लावण्याचं 

शेजारी पाजारी करतात काम 

प्राणी येईनासा झाला 

एवढं समजून सवरून 

आतां ऐका रे दादांनो, 

काय केलं परण्यान 

गेला कोंड्याच्या बेटीला 

दोन कोंडे घेतले मारून 

तेची पालय ती बेणिली 

बाबा हाता वयल्यान वोडीत 

हाडला खळ्याचे पेडेला 

आतां ऐका रे दादांनो, 

थंड पाणी हून ते पाणी 

बरी आंघोळ घातिली 

एवढं घालून सवरून 

एक केळीचं ते पान 

एवढं कापून हाडिलं 

एवढी तिरडीवर ठेवून 

वयल्यान वोडिला धवटी 

साडे-तीन हाती शेला 

शेला कापोन घातिला 

घातल्या तुळशीच्या नी माळा 

बर्‍या फुलांच्या नी माळा 

त्या गळ्यांत घातिल्या 
पांच पानांची नी विडा 
तेच्या मुखांत नी दिला 
एक तांब्याचा नी पयसा 
तेच्या गांठिला बांदिला 
कुदळ मारिली खांद्याला 
बरा सांजेच्या वगताला 
बरा नवा तो गाडगा 
एवढा हातीला घेऊन 
हाडली शुकुनाची आग 
एवढे हातीला धरून 
बाबा तिरडी ती बांदिली 
चौगां जाणांनी खांदार ती धरून 
एवढं मसंडीत व्हेला 
मसण झाली कासावीस 
उरी मारिल्या दोन घाव 
साडेतीन हात जागा 
एका तांब्याच्या नी पयशान 
एवढा इसकोतान दिला 
आपल्या वडिलान दिला 
आपले परसू तोडून 

सरण वडिलाचं रचविला 
तेला-तुपाच्या घागरी 
तेच्या सरणावर वोतिल्या 
आगीन काय लावून 

त्या पेटवल्या भराभरा 
बाळ रडे धळधळ्या 
उबा कटाक्ष टाकून 

जाते खंयच्या मार्गान 

तेचे नांव सांग रे मला 

तीन भंवरा फिरला 

घडा पापाचा फोडिला 

मार्ग पुण्याचा जोडिला 

बाळ आले नी घरा 

बरं तिर्थ न्हावून 

बाळ शुद्धिकार झाला 

बरा अकराव्या दिवसाला 
हाडला म्हाली काय बोलावून 
खाड-मिशी काय दिली, 
बाळ शुद्धीकार झाला 

आतां ऐका रे दादानो, 

बर्‍या अकराव्या दिवसाला 
हाडला भट काय बोलावून 
घर-दार काय सारवून 

बरा होम काय घातिला 
गायित्रीला पान दिलं 
गोरवाला अन्न दिलं 
आपल्या जातीच्या लोकाना 
तेणी जेवण वाडिल 
तेच्यामदी पिंड काय सोडिलं 
पिंड कोणाच्या नांवाच्या 
म्हाज्या पंढरी बाळाच्या 
पटी वाचता बाळा बाळा 
म्हाज्या नाम्याजी बाळानं 
तेणी पिंड दान दिलं 
न्हिदलेला जागा झाला 
वडलानं आशिर्वाद दिला 
आज वर्साच्या दिवसान 

आज दिलं बरं दान 
आपल्या बापाच्या नांवान 
आतां ऐका रे बाबांनो 
दानं लागला वाटायला 
आदीं वाटावं कुणाला 
कैलासामदे म्हादेवाला 
रामेश्वरामदे रामलिंगाला 
कणकुंबीच्या माऊलीला 
पाताळामदें शिर्शाला 
दान पावलं देवा ठुला 
फार्तप्यामदें देवी तुला 
परबतामदें चद्रेश्वराला 
दान पावलं देवा तुला 
जांबावलेमदें दामुदराला 
दान पावलं देवा तुला 
दान सर्वाना पावलं! 
आला म्हादेवा नंदी 
आज दुपारच्या पाराला 
नंदी आला रे दारांत 
आठवण पडली रे नातीला 
आपल्या आज्याच्या जिवासाठी 
सोडल्या पदराच्या गांठी 
नांव सागलं रे आज्याचं 
कुळी लागला रे वाचायला 
कुळी जाते रे विस्ताराला 
आतां ऐका रे दादानो, 
आज नातीनं काय रे केला 
आपल्या आज्याच्या जिवासाठी 
बाबा नवं काय वस्त्र 

घातलं नंदिच्या पाठिला 
दान पावलं वडिलाला 
वडिलान आशिर्वाद दिला 
आपल्या नातरां काय पुताला 
तेणें आशिर्वाद दिला 

आज नांदत्या घरानं 

सुर्य उगवत्या दारानं 

बर्‍या लेकरा बाळानं 

बर्‍या गायीच्या-गुरानं 
बर्‍या साडी काय चोळीन 
बर्‍या केल्ल्या काय कामान 
बर्‍या धन-दौलतीन 

बर्‍या बाळ-गोपाळान 
राज्य कर बाई आनंदान! 
म्हादेवा बरं कर रे पुता! 
डूम... डूम... Fass! 


गावपी : श्री. कृष्णा येसो बांदेकार 
वर्स : ऑक्टोबर 1992 
थळ : आमोणें - wd - गोंय 
७७७ 

परिशिश्ट - 2 


यशीदी देवकी गे बरी विटाळशी आमा 


(एक दुर्मीळ फुगडी गीत) 

यशोदी देवकी गे बरी विटाळशी आसा 
यशोदे देवके गे बरे वाळे घडविले 

यशोदे भयणी गे बरे णव मास जाले 

णव मास जाल्या गे तिका णव दीस गेले 
अश्टमीचे तिथी गे बरी सोमाराचे दिशी 
सोमाराचे दिशी गे यशोदा परसूद ती जाल्या 
परसूद अशी जाल्या गे बरी कुंवरी जलमल्या. 
देवके भयणी गे बरे णव मास जाल्या 

देवके भयणी गे तुका कितले मास जाल्या? 
कंसा रे बंधवा मला सात मास जाल्या 
जाल्या णव मास गे तिणें सांगल्या सात मास 
आपला गुरवचार गे तिणें पोटी परतविला 
अशें करता तिचे गे सात गर्भ जाले 

आठव्या वेळी गे देवकी गभारशी आसा 
अश्टमीचे दिशी गे देवकी परसूद ती जाल्या 
परसूद अशी जाल्या गे बरी कृश्ण जलमला 
बाप्पानी-पित्यानी गे बरो बोटव्या भरविला 
बोटव्यां भरविलो गे बरो माथ्यार ठेवयालो 

माथ्यार ठेवयालो गे बरो भायर सरयालो 

भायर सरयालो गे बरो चलों लागयालो 

चलों लागयालो गे बरो समिंदरा पावयालो 

समिंदराचीं ceri गे कृश्णा फांफुडीत गेला 

कृश्ण बाळ रे बरो गोकुळी वाडता 

आठ वर्सा जालीं रे बाळा बुद्ध आठवली 

कृश्ण रे बाळ बरो भायर सरयालो 

भायर सरयालो रे बरो मथुरेशी पावलो 

पावोंनी पावलो रे तो घर-म्हाला पावलो 

माते नी माते गे म्हण साद मारयालो 

एक-दोनी साद गे तेचे ara झिडपले 

तिसरो साद गे तेचो माते कानी परयासलो 

आरत-बगूळ घेवन गे माता भायर सरयाली 

माते नी माते गे तुजो जावद्या संयपाक 

आरत-बगूळ दाखोवन रे पुत्रा भितर घेतयालो 

भर भरा गगळा गे अष्ट गंगे चद्रपाणी 

अश्ट गंगे चद्रपाणी तिणें न्हाणगार तापयालो 

आपली होंवरी गे favi शेणान सारयाली 

कामां अशीं जाली गे चंद्र न्हाणगाराशी गेली 

प॒यलीची झारी गे तिणें केळी वोतयाली 

पांच नी गंगाळां गे ती न्हाणगार न्हावयाली 

वाल्या-वस्तुरां गे तिणें आंग चोकाळिलें 

सवळ्या - पिताबरा नी तिणें कास नेटयाली 

बावन - बिरड्या चोळी गे तिणें आगी घातयाली 

चालोनी आली गे ती आपल्या होंवृर्‍यांत 

सत्वाची हांडी गे favi wait ठेवयाली 

तीळ नी तांदूळ गे तिणें हांडींत शिजविले 

HAGA गे AACA आई पांच पक्वान्ना 

तीळ गे तांदळांचो तिणें संयपाक रांदयालो. 
कृश्ण बाळ गे बरो न्हाणगाराशी गेला. 
पयलीचो feq गे तेणे माडा वोतयालो. 
पांच नी गंगाळां तो न्हाणगार न्हावयालो 
वाल्या - वस्तुरां नी रे तेणें आंग चोकाळिलें. 
पुडव्याच्या धडवता रे कांस नेटयालो 
चालोंनी आला रे तो आपुल्या होंवुऱ्यांत 
चालोंनी गेला तो आपल्या देव्हाऱ्यात 
चंदनाच्यो काणयो रे तेणें काय उगाळिल्या 
चंदनाच्यो काणयो रे उगाळून पडग्या भरियाल्यो 
आपल्या देवा रे तेणें गंधान लेपयालो 
चालोनी गेला रे तो तुळशी पिँडा लागीं 
तुळशी माये गे तेणें केला गंद-फूल 
धर्तरे माये रे तेणें घातली लोटांगणां 
चांद-सुर्या देवा गे तेणें केला नमस्कार 
चालोंनी आला रे तो आपल्या होंवुन्यांत 
सर्वणाचे ताटी रे तेका संयपाक वाडयालो, 
रुप्याच्या पाटा रे तेका बसकार ठेवयालो 
पयलीची उंडी घातली रे काकासुरा दैत्या 
दुसरी उडी रे घातली बिलू नी रे माजरा. 
पांच नी उंडयो रे तेणें मुखी हडपिल्यो 
पांच नी आत्म्या रे तेणे थंड करयाले 
नितव्ठ-शितळ पाणयान रे तो काय आंचविलो 
भारी वस्तुरानी रे तेणें मूख पुसविलें 
सर्वणाच्या तोट्यान रे तेणें दांत किल्लायले, 
जेवन नी खावन रे तो तृप्त नी रे जाला 
चालोन गेला रे कृश्ण आपल्या TATR 
बत्तीस पानां विडा रे कृष्णान मुखी रगविला 

आपलो पोशाख रे PRI मुकूट चडविला 
आपल्या देवा रे तेणें केला नमस्कार 

माते नी माऊले रे तेणें केला नमस्कार 

PRY बाळ रे बरो भायर सरयालो 

एक-दोन राज्या रे बरें फाटल्यान सोड़यालें 
पावोनी पावला रे बरो शेटी राज्यांत 

गांवान गावच्या शेटी गा सोनारा, wrt वेठी 
चुडा घडोवन शेटी गा आता जाय-सवणाचो 
णवलक्षी सोनें रे बरें चुड्या आटविलां 
णवलक्ष्मी सोन्या रे बरो चुडो घडविला 
चालोनी गेला रे तो मेस्ताचे नी घरी 

मेस्ता नी मामा रे मला पेट एक जायी 

पेट एक घेती रे मामा पाच रुपया देती 

ag नी चुडो रे बरो पेटेंत भरयालो 
चुङ्याची पेट रे बरी mem घेतयाली 

कुश्ण रे बाळ बरो चलों लागयालो 

घालोंनी पावला रे तो गवळ्याचे वाडी 
गवळी रे मामा मला काळी कांबळ दिया 
काळी कांबळ दिया गा तुला, पाच रुपये घेया 
घालोंनी गेला रे तो म्हाराचे घरी 

म्हारा नी मामा गा मला सातली एक दिया 
सांतली एक दिया गा तुला पाच रुपये घेया 
चालोनी गेला रे तो चामाराचे साळे 

चामारा मामा गा मला fen जोतें दिया, 
Rra जोतें रे दिया गा तुला पाच रुपये ur. 
काळी नी कांबळ रे तेणें खादार वडयली 
चिरमु wid रे तेणें पाया घातयालें 

चुड्याची माळ रे तेणें खांदी लावयाली 

म्हाराची सांतली रे तेणें सावळे धरयाली 

जाला रे जाला कृश्ण, वळाराचो पोर 

एक-दोन राज्यां रे तेणी फाटल्यान सोडयालीं. 

पावोनी पावला PRT कस राज्यांत 

वळार वळार म्हणोनी रे तेणी हाक मारयाली 

कसाच्यो दासी रे बच्यों आल्यो पाणयाक 

होवू चुडो फावो गा तो आमच्या आकाबायी 

आकाबायी आसा गे घरा कंसा राजियांत 

फुडल्यादारी चाफा गे तो मागीलदारी आंबा 

तेवू घर नी गा तें कंस राजयाचें 

वळार आला दारी गे तेका बसों दिया पाट 

बसों दिया पाट गे हो चुडो घाला दाट 

कंबळजा राणी अशी चुडो घालूं बसयाली 

म्हाजें नी खड्ग गे हांव विसरोनी आयला 

खड्गा वाचूनी गे art चुड़ो घालूं नायी 

तुज्या नी भरताराचें खड्ग मात्शें हाड 

कस नी राजा गा बरो सुस्त न्हिदयाला 

नायी कळटा गे तिणें खड्ग उचलिलें 

खड्ग हाडून घातलें गे तिणें वळाराचें हातीं 

मला नीं बाये गे आतां तान मोठी लागली. 

मला नी बाये गे पाणी इल्लें दिया. 

कंसाची राणी गे बरी पाणी हाडू गेल्या 

वळाराचो पोर गे बरो भायर सरयालो 

पाणी घेवन आल्यार वळार भायर तर नायी 

उठ उठ भरतारा गा वळार खड्ग घेवन गेला 

कस राजा गे बरो गडबड्या उठयालो 

पापणी गे पापणी मोठी घात केला, 

वळार नी गे तो, आमचो नी गे भाचो 

भाचो चलता फुडें रे तो माम चलता फाटीं 
खऱ्या कास्ता जावचो रे भाच्या विद्धा sat रावचो, 
पावलो नी पावलो रे त्या मळा नी मैदानार 

कर रे, कर रे मामा, तुजें रे विद्ध . 

पयलो बाण सोडलो रे पायां sere तोडलो 
दुसरो बाण सोडलो रे हातीं कडी - तोडीं तोडली 
पडला पडला रे मामा चिताऱ्याचें रे कास्त 
चौथो बाण सोडले रे बरो रथ बसविलो 

पडला पडला रे मामा थेवयाचें कास्त 

पाचवो बाण सोडला रे पाया जोतें तोडविलां 
पडला पडला रे मामा चामाराचें कास्त 

सवो बाण सोडला रे बरो सर्वय शिंरगार काडला 
पडला पडला रे मामा सर्वय अशें कास्त 

पयलो बाण सोडयालो रे भुजा कातयालीं 

राख राख रे भाच्या हातींचा रे चुडा 

दीन दीन रे भाच्या पोटीची रे लेक 

तिसरो बाण सोड़यालो रे बरें शीर कापयालें 
राख राख रे भाच्या कपलीचो तिळो 

दीन दीन रे भाच्या पोटीची रे लेक 

भाचो नी कसलो गे मामी कोणा राणुलाचो 
मावळ्याचें शीर गे बरें झोळया भरयालें 

शिराची झोळी रे बरी खादी लावयाली 

कृष्ण बाळ रे बरो चलों लागयालो 

पावोंनी पावला रे कृश्ण मधुरेशी पावला 
पावोंनी पावला रे कृश्ण आपल्या घर-म्हाला 
माते नी माते गे म्हणोन साद मारयालो 

एक दोन साद गे तेचे aan झिडपले 

तिसरा साद गे माते कानी पर्यासला 


लोकबंध/91 


आरत-बगूळ घेवन गे माता भायर सरयाली. 
झोळयांतलें शीर गे काडून आरतीं ठेवयालें. 
शिराची आरत गे तिणें जमनीर आपटिली. 
हाय रे हाय रे पुत्रा भोव वायट केलें 
जल्माचें कूळ रे तुयें काय वधयालें. 

सात गर्भ खाले गे माते नायी जालें दूख 
फाटीच्या भावा गे तुका मोठी जाली दूख 
पोटीचें गेले रे पुत्रा खेळूक रे गेलें 

फाटींचें गेले रे पुत्रा जल्माचें नी रे गेलें 

ag नी शीर रे कुश्णान झोळयां भरयालें 
झोळयां भरयालो रे तो चलों लागयालो 
चलों लागयालो रे तो गोकुळींत गेलो 
मावशे नी मावशे गे म्हणोन साद मारयालो 
एक-दोन साद रे तेचे arm झिडपले 
तिसरो साद गे मावशे कानी पर्यासलो 
आरत-बगूळ घेवन गे मावशी भायर सरयाली 
झोळयातुलें शीर रे बरें आरतीं ठेवयालें 

जाव रे जाव रे पुत्रा भोव बरें रे केलें 
जल्माचो वैरी रे आमचो काय fme. 


गावपी : श्रीमती राधा गांवकार 
थळ : मुगोळी-साश्ट, गोंय 
ad : 1993 

डॉ. जयंती नायक. 00000007 
केंद्रीय. साहित्य _अकादेमी' पुरस्कार प्राप्त गों 
नामनेच्यो लोकवेद संशोधका आनी साहित्यी 

समाजशास्त्र विशयांतं एम्‌, ए, (म्हैसूर विदूदद्यापीठ), 
लॉकवेंद विशंयांत पदव्यूत्तर पदविका, (म्हैसूर 
विदृद्यापीठ) तशेंच गोंय 'विदूद्यापिठांच्या 2h i 
विभागांतल्यान! “कोंकणी लोकवेदांतली ` 

प्रतिमा ; एक सामाजिक + सांस्कृतिक अभ्यास 
विशयाचेर पीएच्‌. डी. (2005) पंदवी d डल्यॉ. 
सद्द्थाक गोवा कोंकणी अकादेमींत .-लोकंवेद 
संशोधक म्हण ' वाबुरतांतं. \गोवी कोंकणी 
अकादेमीच्या aa हें a म्हयन्याळे ales, 
पत्रिकेच्यो संपादक आसात... ' 2/5710 
कथा, “कविता, नाटके, निबंद, _ ane 

अनुवाद, संकलन, संपादन, alae, seat विवी! 
विशयांवेलीं म्हण आतांमेरेन वट्ट चाळीस, पुस्तकां 
प्रकाशीत जाल्यांत. कथांचो इंग्लीश, मराठी, हिन्दी 
तेलगू,.-मल्ल्याळम, कन्नेङ अश्या (मकर 
जाला. मिर्गवेणी' ह्या कविता संग्रेहाचो 
वेंचीक कथांचो 'द.सोल्ट ऑफ द अर्थ ह्या नांवान 
इंग्लीश अणकार प्रकोशीत जाला: Aa A 





3 ` भारतांत लोकधर्म आनी वैदिक धर्म अशे दोने धर्म प्रवाह hos ee A 
j, c ¬ 'लोंकधर्म हो आदिम जाल्यारं वैदिक धर्म हो Sadat. आज दौनेय 
' ' प्रभाव दिसतो. तेच बरोबर दोनय धर्म आपलीं बरींच मूळ वैशिश्ट्यां सांबाळून Teen 

| | / लोकंधर्म हो सैम॑ आनी staged कडेन॑ जोडिल्लो धर्म? तर बैदिक, धर्म du 
उपनिषदां, वेद आदिंचेर आदारिछ्लो धर्म. लोकधर्मांत विधीक सार 
कर्मकांडांक. लोकवेदाचो जल्म, हो लोकधर्माच्या आचरणांतल्यान जाहलो, आसा 

